

پەيغەمبەرئىمزدىن دىنىي ھېكايىلەر

يىغلىغان تۆگە

بىر كۈنى پەيغەمبەر ئەلەيھىسسالام ساھابىلىرى بىلەن ئولتۇرغانىدى. بىر تۆگە پەيغەمبەر ئەلەيھىسسالامنىڭ ئالدىغا ئىتتىڭ كېلىپ ئاندىن پەيغەمبەر ئەلەيھىسسالامنىڭ يېنىغا چۆكتى. ئۇ خۇددى پەيغەمبەر ئەلەيھىسسالامغا بىر نەرسە دېمەكچى بولغاندەك بوينىنى ئۇ تەرەپكە سوزدى. بۇنىڭدىن ساھابىلار ھەيران بولۇشتى ۋە تۆگىنىڭ بۇ ھەرىكەتلىرىنىڭ سەۋەبىگە قىزىقىپ قاراپ تۇرۇشتى.

پەيغەمبەر ئەلەيھىسسالام ساھابىلىرىگە :
- « بۇ تۆگىنىڭ نېمە دېگەنلىكلىرىنى بىلىدىڭلارمۇ؟ » دەپ سورىدى.
ساھابىلار:

- اللە ۋە ئۇنىڭ پەيغەمبىرى بىلگۈچىدۇر، دەپ جاۋاب بېرىشتى.

- پەيغەمبەر ئەلەيھىسسالام ئۇلارغا :
- « بۇ تۆگە ئۆز ئىگىسى ئۈستۈدىن شىكايەت قىلدى. ئىگىسىنىڭ ئۇنى يىللار بويىچە ئىشلەتكەنلىكىنى، ئۈستۈگە ئېغىر يۈكلەرنى ئارتقانلىقىنى، ئەمدىلىكتە بولسا ئۇنى سويماقچى

بولۇۋاتقانلىقىنى ئېيتتى « دەپ چۈشەندۈردى.
ئاندىن ساھابىلارنىڭ بىرىگە :

- « سەن بېرىپ بۇ تۆگىنىڭ ئىگىسىنى تېپىپ كەل
« دەپ بۇيرىدى. ئۇ ساھابە:

- ئىي اللہ نىڭ پەيغەمبىرى! مەن تۆگىنىڭ
ئىگىسىنىڭ كىم ئىكەنلىكىنى بىلمەيدىغان تۇرسام،
دېدى. پەيغەمبەر ئەلەيھىسسالام كۈلۈمىسىرىگەن ھالدا:
- « تۆگە سېنى ئۆز ئىگىسىنىڭ قېشىغا باشلاپ
بارىدۇ » دېدى.

ھەقىقەت بۇ تۆگە، خۇددى پەيغەمبەر
ئەلەيھىسسالامدىن بۇيرۇق ئالغاندەكلا ئۇ ساھابىنىڭ
ئالدىغا چۈشۈپ ئۈدۈل ئىگىسىنىڭ يېنىغا باشلاپ
باردى. ساھابە، تۆگىنىڭ ئىگىسىگە :

- سېنى پەيغەمبەر ئەلەيھىسسالام چاقىرىدۇ، دېدى.
ئۇلار پەيغەمبەر ئەلەيھىسسالامنىڭ ئالدىغا
بىرلىكتە كەلدى. تۆگىنىڭ ئىگىسى كەلگەندە
پەيغەمبەر ئەلەيھىسسالام ئۇنىڭغا:

- « بۇ تۆگىنىڭ دېگەنلىرى توغرىمۇ ؟ » دېدى.
تۆگىنىڭ ئىگىسى:

- شۇنداق ئۇنىڭ دېگەنلىرى توغرا، دېدى.
پەيغەمبەر ئەلەيھىسسالام ئۇنىڭغا:

- « ئۇ تۆگىگە ئىچىڭ ئاغرىسۇن، ئۇنىڭغا ھەدىدىن
ئارتۇق ئېغىر يۈك ئارتما » دېدى. شۇنىڭدىن

ئېتىبارەن تۆگىنىڭ ئىگىسى تۆگىگە ئېغىر يۈك ئارتىدى، شۇنداقلا ئۇنى سويۇشتىنمۇ ۋاز كەچتى.

ھېكايىدىكى ساۋاقلار

● ھەر بىر ئىنسان ئاخىرەتتە ھايۋانلارغا قىلغان ياخشىلىقى ۋە يامانلىقىنىڭ نەتىجىسىنى كۆرىدۇ. ھايۋانلارنى ئۇسسۇز ۋە ئاچ قويماسلىق ۋە ئۇلارغا ئازار بەرمەسلىك لازىمدۇر.

پەيغەمبەرلىرىمىز بىلەن تىلەمچى

سۆيۈملۈك پەيغەمبەرلىرىمىز بىر كۈنى ساھابىلىرى بىلەن ئولتۇرغاندا مەدىنىلىك بىر تىلەمچى ئادەم پەيغەمبەر ئەلەيھىسسالامنىڭ يېنىغا كېلىپ ئۇنىڭغا: - ئى اللە نىڭ پەيغەمبىرى! بىز ناھايىتىمۇ كەمبەغەللىمىز، بىزگە ياردەم بەرگىن، دېدى. سۆيۈملۈك پەيغەمبەرلىرىمىز ئۇنىڭدىن:

- « ئۆيىڭدە ھېچنېمەڭ يوقمۇ؟ » دەپ سورىدى.

ئۇ ئادەم :

- پەقەتلا چوڭ بىر يېپىنچىمىز بار، ئۇنىڭ بىر قىسمىنى ئۈستۈمىزگە يېپىنىمىز، بىر قىسمىنى ئاستىمىزغا سېلىپ ياتىمىز، ئۇنىڭدىن باشقا بىر سۇ ئىچىدىغان چۆمۈچىمىز بار، دېدى. پەيغەمبەر ئەلەيھىسسالام :

- « ئۇ نەرسىلەرنى بۇ يەرگە ئېلىپ كەلگىن ! »
دېدى.

ئۇ ئادەم ئۆيىگە قايتىپ ئۇ نەرسىلەرنى ئېلىپ
كەلدى. پەيغەمبەر ئەلەيھىسسالام ئۇ نەرسىلەرنى قولغا
ئېلىپ :

- « بۇ نەرسىلەرنى سېتىۋالدىغان بىرەر كىشى
يوقمۇ؟ » دەپ سورىدى.

ساھابىلاردىن بىرى:

- مەن ئۇنى بىر تىللاغا ئالاي، دېدى. پەيغەمبەر
ئەلەيھىسسالام:

- « بىر تىللادىن ئارتۇق بىرىدىغانلار يوقمۇ ؟ »
دەپ سورىدى. باشقا بىر ساھابە :

- مەن ئىككى تىللاغا ئالاي، دېدى. پەيغەمبەر
ئەلەيھىسسالام بۇ نەرسىلەرنى ئۇ ساھابىگە
ئىككى تىللاغا ساتتى ۋە ئۇ تىللارنى پېقىر
ئادەمگە بېرىپ :

- « بۇ تىللارنىڭ بىرىگە ئائىلە ئىدىكىلەرگە
يېڭىدەك نەرسە ئال، يەنە بىرىگە بىر دانە پالتا
ئېلىپ مېنىڭ قېشىمغا كەل ! » دەپ بۇيرىدى .

پېقىر ئادەم بىرازدىن كېيىن بىر دانە پالتىنى
كۆتۈرۈپ پەيغەمبەر ئەلەيھىسسالامنىڭ ئالدىغا
كەلدى. پەيغەمبەر ئەلەيھىسسالام پالتىغا بىر ساپ
بېكىتىپ بەردى ۋە :

- « سەن بېرىپ بۇ پالتا بىلەن قۇرۇق دەرخلەردىن ئوتۇن كەسلەپ كېلىپ سات، ئون بەش كۈندىن كېيىن مېنىڭ قېشىمغا كەل! » دېدى. بۇ پېقىر ئادەم قايتىپ پەيغەمبەر ئەلەيھىسسالامنىڭ بۇيرىغىنى بويىچە قىلدى ۋە ئون بەش كۈندىن كېيىن پەيغەمبەر ئەلەيھىسسالامنىڭ قېشىغا كەلدى. ئۇ، پەيغەمبەر ئەلەيھىسسالامغا:

- ئى اللە نىڭ ئەلچىسى! سىنىڭ دېگىنىڭدەك قىلدىم. كېسىپ كەلگەن ئوتۇنلارنى سېتىپ يېگىرمە تىللاغا ئېرىشتىم. ئۇنىڭ بىر قىسمىغا يەيدىغان نەرسىلەرنى يەنە بىر قىسمىغا كىيىم - كېچەك ئالدىم، بۇنىڭ بىلەن پۇلۇم تېخىمۇ كۆپەيدى، دېدى.

بۇ سۆزلەر پەيغەمبەر ئەلەيھىسسالامنى تولمۇ سۆيۈندۈردى. ئۇ پېقىر ئادەمگە قاراپ:

- « كۆردۈڭمۇ، ئىشلەپ ئۆز تەرىڭ بىلەن ئېرىشكەن نەرسە سېنىڭ ئۈچۈن تېخىمۇ ياخشىدۇر » دېدى.

ھېكايىدىكى ساۋاقلار:

- پېقىرلىقتىن قۇتۇلۇشنىڭ يولى تىلىمەك ئەمەس بەلكى ئىشلىمەكتۇر، چۈنكى اللە ئىشلىگەنگە بېرەر.
- جاپالىق بولسىمۇ ئىشلەپ ئېرىشمەك بىرسىگە مۇھتاج شەكىلدە ياشىماقتىن ئەۋزەلدۇر.

زالىم پادىشاھ ۋە ھەزرىتى سارە

ئەينى زاماندا ئىبراھىم ئەلەيھىسسالام ئايالى ھەزرىتى سارەنى ئېلىپ زالىم بىر پادىشاھنىڭ دۆلىتىگە كەلگەنىدى.

ھەزرىتى سارە ناھىيىتى چىرايلىق ئايال ئىدى. ئىبراھىم ئەلەيھىسسالام ئايالى سارەگە:

- بۇ پادىشاھ سىزنىڭ مېنىڭ ئايالىم ئىكەنلىكىڭىزنى بىلسە مەندىن سىزنى زورلۇق بىلەن تارتىۋالىدۇ. بۇ زالمنىڭ ئادىتى شۇنداقمىش. شۇڭا سىز ئۇنىڭغا ئۆزىڭىزنىڭ مېنىڭ سېغىلىم ئىكەنلىكىڭىزنى دەڭ، نېمە بولمىسۇن بىز دىندا قېرىنداش ھېساپلىنىمىز، دېدى.

ئىبراھىم ئەلەيھىسسالام بىلەن ئايالى سارە زالىم پادىشاھنىڭ دۆلىتىگە يېتىپ كەلدى. پادىشاھنىڭ ئادەملىرىدىن بىرى سارەنى كۆرۈپ قالدى ۋە زالىم پادىشاھنىڭ قېشىغا كېلىپ:

- ئى شاھىمىز! شەھرىڭىزگە ناھايىتى گۈزەل بىر ئايال كەلدى، بۇ ئايال سىزنىڭ ھەققىڭىزدۇر، دېدى. شۇنىڭ بىلەن پادىشاھ دەرھال سارەنى ئېلىپ كېلىشكە ئادەم ئەۋەتتى. ئىبراھىم ئەلەيھىسسالام اللھ تەئەلادىن ياردەم تىلەش ئۈچۈن نامازغا تۇردى.

پادشاھنىڭ ئادەملىرى سارەنى پادشاھنىڭ يېنىغا
ئېلىپ كەلدى. زالىم پادشاھنىڭ ھۇزۇرىدا ھەزىرىتى
سارە اللە غا :

ئى اللە! بىلسەنكى، مەن ساڭا ۋە سېنىڭ
پەيغەمبىرىڭگە ئىمان ئېيتقان بىرىمەن. مەن ئەزەلدىن
ئىپتىمىنى ساقلاپ كەلدىم. شۇنىڭ ئۈچۈن سەن مېنى
ئۆز پاناھىڭدا ساقلىغىن! دەپ دۇئا قىلدى.

زالىم پادشاھ، سارەنىڭ گۈزەللىكىگە قاراپ ھەيران
قالدى _ دە ئۇنىڭغا قولىنى سۇندى. ئەمما پادشاھنىڭ
ئۇنىڭغا سۇنغان قولى شۇ ھامان قېتىپ قالدى. قېتىپ
قالغان قولىنى مىدىرلىتالماي قالغان پادشاھ سارەگە:

_ اللە غا دۇئا قىلغىن، مېنىڭ قولۇمنى ئەسلىگە
كەلتۈرۈپ بەرسۇن! مەن ساڭا ھىچبىر زىيان
يەتكۈزمەيمەن، دەپ يېلىندى. سارە اللە غا دۇئا قىلىشى
بىلەن زالىمنىڭ قېتىپ قالغان قولى ئەسلىگە كەلدى.
پادشاھ يەنە ئاۋۋالقىدەك سارەگە قولىنى ئۇزاتتى. ۋە
قولى ئاۋۋالقىدىنمۇ بەكرەك قېتىپ قالدى.

زالىم پادشاھ، سارەگە يەنە يېلىنىپ ئۇنىڭ دۇئا
قىلىشىنى ئۆتۈندى. سارە دۇئا قىلدى. زالىم پادشاھنىڭ
قولى ئەسلىگە كەلدى. ئەمما ئۇ يەنە بولدى قىلماي
سارەگە ئۈچىنچى قېتىم قولىنى ئۇزىتىشى بىلەن ئۇنىڭ
قولى ئاۋۋالقى ئىككى قېتىمدىكىدىنمۇ بەكرەك قېتىپ
قالدى. زالىم پادشاھ ئاخىرقى قېتىم سارەگە:

- اللہ غا دۇئا قىلغىن، مېنىڭ قولۇمنى ئەسلىگە كەلتۈرۈپ بەرسۇن، اللہ گۇۋاھ بولسۇنكى! ساڭا ھەرگىز چىقىلمايمەن، دەپ يېلىندى. سارە دۇئا قىلدى، زالىم پادىشاھنىڭ قولى ئەسلىگە كەلدى.

پادىشاھ سارەنى ئېلىپ كەلگەن ئادىمنى چاقىرىپ:
- سەن ماڭا ئادەمنى ئەمەس بىر شەيتاننى ئېلىپ كەپسەن! ئۇنى دەرھال دۆلەت تەۋەلىكىمىزدىن چىقىرىۋەت ۋە ئۇنىڭغا ھاجەرنى خىزمەتچى قىلىپ قوشۇپ قوي! دەپ بۇيرىدى.

سارە ئىبراھىم ئەلەيھىسسالامنىڭ يېنىغا بىر خىزمەتچى قىز بىلەن قايتىپ كەلدى. ئىبراھىم ئەلەيھىسسالام سارەدىن نېمە ئىش يۈز بەرگەنلىكىنى سورىدى. سارە ئۇنىڭغا:

- اللہ زالىمنى رەسۋا قىلدى، ئۇنىڭ ماڭا ئۇزاتماقچى بولغان قولىنى قاتتۇرۇپ قويدى، شۇنىڭ بىلەن بۇ خىزمەتچى قىزنى بېرىپ يولغا سالدى، دەپ جاۋاب بەردى. ئىبراھىم ئەلەيھىسسالام بىلەن سارە اللہ نىڭ زالىمغا قارشى ئۇلارغا بەرگەن بۇ ياردىمىگە شۈكرىلەر ئېيتىشتى.

ھېكايىدىكى نەسىھەتلەر

● اللہ توغرا يولدىكىلەرنىڭ ياردەمچىسىدۇر. اللہ ئۆزىگە چىن ئىخلاس بىلەن دۇئا قىلغۇچىلارغا ياردەم بېرىدۇ. ياخشى نىيەتلىك بولغان ۋە چارىسىز قالغاندا قىلىنغان دۇئا ئىجابەت قىلىنىدۇ.

● ئۈچ خىل كىشىلەرنىڭ دۇئاسى ئىجابەت قىلىنىدۇ:
بىرىنچى، مەزلۇم (زۇلۇمغا ئۇچرىغۇچى) نىڭ
دۇئاسى ئىجابەت قىلىنىدۇ.
ئىككىنچى، ئاتا - ئانىنىڭ پەرزەنتلىرى ئۈچۈن
قىلغان دۇئاسى ئىجابەت قىلىنىدۇ.
ئۈچىنچى، مۇساپىر (سەپەر ئۈستىدىكى كىشى)
نىڭ دۇئاسى ئىجابەت قىلىنىدۇ.

قۇرئان شىپادۇر

سۆيۈملۈك پەيغەمبىرىمىزنىڭ ساھابىلىرىدىن 30
كىشىلىك بىر قوشۇن كېچىدە بىر ئەرەپ قەبىلىسى
تۇرۇشلۇق يەرگە يېتىپ كېلىشتى. ئۇلاردا نە يېگىدەك
نەرسە، نە ئىچكىدەك سۇ قالمىغانىدى. شۇڭا ئۇلار بۇ
قەبىلىدىكى كىشىلەردىن ئۆزلىرىنى مېھمان قىلىشلىرىنى
تەلەپ قىلدى. ئەمما قەبىلىدىكىلەر ئۇلارنى مېھمان
قىلىش ئۇياقتا تۇرسۇن ھەتتا ئۇلارغا يەپ - ئىچكىدەك
بىر نەرسىمۇ بەرمىدى. ساھابىلار ئامالسىز كېچىنى
ئۆتكۈزۈپ ئېلىپ مېڭىش ئۈچۈن قەبىلىگە يېقىن بىر يەردە
چۈشكۈن قىلدى.

ئارىدىن بىر ئاز ۋاقىت ئۆتكەندە بۇ قەبىلىنىڭ
كاتىۋېشىنى چايان چىقۇۋالدى. قەبىلىدىكىلەر بارلىق
چارىلەرنى قىلىپ بېقىپمۇ ھېچ ئۈنۈم كۆرەلمىدى. ئۇلار

ئۇنى قۇتۇلدۇرۇپلىشقا ھېچ چارە قالمىغاندا ئۆزلىرى مېھمان قىلىشنى رەت قىلغان يولۇچىلارغا ئىلتىجا قىلىشقا مەجبۇر بولدى.

بۇ قەبىلىدىلەرنىڭ بىرى ساھابىلەر چۈشكۈن قىلغان يەرگە جىددىيلەشكەن ھالدا كېلىپ:

- قەبىلىمىزنىڭ كاتىۋىشىنى چايان چىقۇۋالدى،

ئاراڭلاردا زەھەرلىنىشنى داۋالىيالايدىغانلار

بارمۇ؟ دەپ سورىدى. ساھابىلەر:

- سىلەرنىڭ بىز بىلەن كارىڭلار بولمىغاندىكىن،

بىزنىڭ سىلەر بىلەن نېمە كارىمىز؟ دېيىشتى.

ئۇ ئادەم يەنىلا يېلىنىپ چىڭ تۇرۇۋالغاندىن كېيىن

ساھابىلەردىن بىرى:

- ھەققىنى بېرىشىڭلار شەرتى بىلەن مەن داۋالاپ

قوياي، دېدى. ئۇ كىشى ماقۇل بولدى ۋە ئۇ ئىككىسى

قەبىلە كاتىۋىشىنىڭ يېنىغا كەلدى.

ئۇ ساھابە فاتىھە سۈرىسىنى يەتتە قېتىم ئوقۇپ

كېسەلگە ھۈرۈپ قويدى. بىر ئازدىن كېيىن ئاغرىق

ئازابى پۈتۈنلەي يوقىدى. قەبىلە باشلىقى بۇ ساھابىگە

30 قوي بەردى.

بۇ ساھابە 30 قوينى ئېلىپ ئۆزىنى ھەيرانلىق

ئىچىدە ساقلاۋاتقان ھەمراھلىرىنىڭ قېشىغا قايتىپ

كەلدى. قورساقلىرى ئېچىپ كەتكەن ھەمراھلىرىغا
قويلارنى سېغىپ سۈتلىرىنى ئىچۈردى.

ھەمراھلىرى ئۇ ساھابىدىن :

— پاه، بۇ قويلار نەردىن كەلدى؟ دەپ سورىدى. ئۇ
ساھابە:

— قەبلىنىڭ كاتىۋېشىنى ئايەت ئوقۇپ داۋالاپ
قويىۋىدىم بۇنىڭ ھەققىگە بەردى، دېدى. ھەمراھلىرى:

— پاه، پاه! سەن تېخى ئايەت ئوقۇپ كېسەل
داۋالاشنىمۇ بىلەمتىڭ؟ دەپ سوراشتى. ئۇ ساھابە:

— مەن قۇرئاننىڭ شىپا ئىكەنلىكىنى بىلەتتىم،
شۇنىڭ ئۈچۈن ئۇ ئادەمگە فاتھە سۈرىسىنى ئوقۇپ
ھۈرۈپ قويىۋىدىم اللە نىڭ ئىزنى بىلەن ساقايدى،
دېدى.

ساھابىلار قۇرئان ئوقۇپ قويغىنى ئۈچۈن بېرىلگەن
ھەقنى ئېلىشنى كۆڭۈللىرىدە تازا توغرا تاپماي بۇ
قويلارنىڭ سۈتلىرىنى ئىچكەنلىكلىرى ئۈچۈن بىئارام
بولۇشتى ۋە بۇ ئىشنى پەيغەمبەر ئەلەيھىسسالامدىن
سورماقچى بولۇشتى.

مەدىنىگە كەلگەندىن كېيىن ئۇلار بۇ ئەھۋالدىن
پەيغەمبەر ئەلەيھىسسالامنى خەۋەردار قىلدى.

پەيغەمبەر ئەلەيھىسسالام قۇرئان ئارقىلىق كېسەل
داۋالىغان ساھابىگە كۈلۈسىرىگەن ھالدا قاراپ:

- « سەن فاتىھە سۈرىسىنىڭ كېسەلگە شىپا بولىدىغانلىقىنى بىلەمتىڭ ؟ ئۇلار بەرگەن قويلاردىن ماڭمۇ بىر ئۈلۈش ئايرىپ قويۇڭلار! » دېدى.

ھېكايىدىكى نەسىھەتلەر

● قۇرئان شىپادۇر. سۇنىڭ شىپالىق رولى خۇددى شىپالىق سۇنىڭ كەلگەن مەنبەئەسىگە باغلىق بولغىنى ۋە مەينەت تورىدىن كەلگەن سۇ شىپا بولمىغىنىغا ئوخشاشتۇر. قۇرئاننىڭ شىپالىقىنى (داۋا ئۈچۈن ئۆزلىرىگە قۇرئان ئوقۇپ قويۇشنى) پاكىزە ھاياتتا ياشىغان، تەقۋادار، گۈزەل ئەخلاقلىق كىشىلەردىن تەلەپ قىلىش لازىمدۇر.

● پەيغەمبەر ئەلەيھىسسالام بەزى كېسەللىكلەرنى قۇرئان ۋە دۇئا ئارقىلىق داۋالاشقا رۇخسەت قىلىش بىلەن بىرلىكتە دوختۇرغا كۆرۈنۈشكۈمۇ تەۋسىيە قىلغانىدى.

پەيغەمبەر ئەلەيھىسسالامنىڭ چاخچىقى

بىر كۈنى بىر كىشى پەيغەمبەر ئەلەيھىسسالامنىڭ ئالدىغا كېلىپ : ئى اللە نىڭ پەيغەمبىرى! مېنى تۆگىگە مىندۈرۈپ قويغىن! دېدى.

پەيغەمبەر ئەلەيھىسسالام ئۇنىڭغا:

- « مەن سېنى تۆگىنىڭ بالىسىغا (بوتلاققا) مىندۈرۈپ قوياي » دېدى. ھېلىقى ئادەم:

– ئى اللہ نىڭ پەيغەمبىرى! مەن تۆگىنىڭ بالىسىنى نېمە قىلمەن؟ يە ئۇنىڭغا مىنگىلى بولمىسا، دېدى. پەيغەمبەر ئەلەيھىسسالام كۈلۈمىسىرىگەن ھالدا:

– « ئۇنداقتا تۆگىنى تۆگىدىن باشقا نەرسىمۇ تۇغامدۇ؟ » دېدى.

ھېكايىدىكى نەسىھەتلەر

● ئويىناپ سۆزلىسەڭمۇ ئويلاپ سۆزلە.

● قىلىنغان چاخچاق ئورۇنلۇق بولغىنىدا ئۆزىڭمۇ ئۆزىڭگىمۇ خۇشاللىق كەيپىياتى ئاتا قىلىدۇ. تۇتۇقسىز چاخچاق بولسا شۇ چاخچاق قىلغۇچىنىڭ قىممىتىنى چۈشۈرىدۇ. شۇڭا قىلىنغان چاخچاق ئورۇنلۇق، كىشىلەرگە ئازار بېرىشنى مەقسەت قىلمايدىغان چاخچاق بولۇشى كېرەك.

زەمزمە

ئەينى زاماندا ئىبراھىم ئەلەيھىسسالام ئائىلىسى بىلەن پەلەستىندە ياشايتتى. اللہ دىن ئەمىر كېلىشى بىلەن ئىبراھىم ئەلەيھىسسالام ئايالى ھەجەر ۋە ئوغلى ئىسمائىلنى ئېلىپ ھازىرقى كەبە جايلاشقان يەرگە باردى. ئەينى زامانلاردا ھەرەم ۋە كەبىنىڭ ئەتراپى بولسا ئىنسان بالىسى ياشمايدىغان چەكسىز كەتكەن بىر چۆللۈك ئىدى.

كوڭلى يۇمشاق ۋە مەرھەمەتلىك بولغان ئىبراھىم ئەلەيھىسسالام اللە نىڭ يەنە بىر ئىمتاھانغا دۇچ كەلگەنىدى. چۈنكى ئۇ ھاياتىنىڭ ئۇزۇن زامانلىرىدىن بېرى ئارزۇ قىلىپ ئاخىرىدا كىچىك ئايالى بولغان ھەزرىتى ھەجەردىن تۇغۇلغان، ئۆزى ئۈچۈن تولمۇ سۆيۈملۈك بولغان ئوغلى ئىسمائىلنى ئۇنىڭ ئانىسى بىلەن بۇ ئادەمسىز چۆلگە تاشلاپ كېتىشكە بۇيرۇلغانىدى.

ئۇ، اللە نىڭ بۇيرۇقىغا بوي سۇنغان ۋە ئۇنىڭ ياردىمىنى ئۈمۈد قىلغان ھالدا ئائىلىسىنى چوڭ بىر تۈپ دەرەخ ئاستىغا تاشلاپ قويۇپ بۇ يەردىن يېراقلاشماقتا ئىدى.

بۇ سۇسسۇز، قاقاس، يالغۇز يەردە بوۋىقى بىلەن قالدۇرۇلغان ھەزرىتى ھەجەر بولسا ھەيران قالغان ھالدا: – ئى ئىبراھىم، بىزنى ئادىمىزاتسىز بۇ چۆلگە تاشلاپ قويۇپ قايەرگە كېتىۋاتسىن؟ دەپ توۋلىدى.

ئىبراھىم ئەلەيھىسسالام كەينىگە قارىمىدى. ئۇ قارىيالمىتتى. ئايالىنىڭ بۇ سوئالىغا ھەم جاۋاپمۇ بېرەلمەيتتى. چۈنكى ئۇ ئارقىسىدا تاشلاپ ماڭغانلارنىڭ ئاشۇ بىچارىلەرچە ھالىتىگە قاراشقا ئۇنىڭ شەپقەتلىك، يۇمشاق باغرى چىدىمايتتى. ھەزرىتى ھەجەر بايقىق سوئالنى بىر قانچە قېتىم تەكرارلىدى ۋە يەنىلا ھىچبىر جاۋاپ ئالالمىغاندىن كېيىن ئەڭ ئاخىردا:

– ئى ئىبراھىم، اللہ ساڭا بىزنى بۇ يەرگە قويۇپ كېتىشكە بۇيرىدىمۇ؟ دەپ سورىدى.

ئىبراھىم ئەلەيھىسسالام تۇرۇپ قالدى، بۇ سوئالغا جاۋاب بەرمەي بولمايتتى.

ئىبراھىم ئەلەيھىسسالام:

– شۇنداق ئى ھەجەر! اللہ شۇنداق بۇيرىدى، دېدى.

ھەزرىتى ھەجەر بۇ جاۋاپنى ئاڭلىغاندىن كېيىن خاتىرجەم بولدى، ئۇنىڭدىكى ئەنسىرەش ۋە قورقۇدىن ھېچ ئەسەر قالمىدى. ئۇ ئۆلىرىنى يالغۇز تاشلاپ كېتىشتىن يۈرىكى ئېچىشىۋاتقان ئىبراھىم ئەلەيھىسسالامنى خاتىرجەم قىلىش ئۈچۈن:

– ئۇنداق بولسا سەن يولۇڭغا كېتىۋەرگىن، بىزگە اللہ

كۇپايدۇر، ئۇ بىزنى ئۆز ھېمايىسىگە ئالىدۇ ۋە بىزنى يالغۇز تاشلاپ قويمايدۇ، دېدى. بۇ جاۋاپنى ئاڭلىغان ئىبراھىم ئەلەيھىسسالام يولغا راۋان بولدى ۋە ئۇلار ئۇنى كۆرەلمەيدىغان بىر تۆپىلىككە كەلگەندە كەبە تەرەپكە قاراپ، قوللىرىنى ئالەملەرنىڭ پەرۋەردىگارى اللہ غا سۇنغان ھالدا اللہ تەئالا قۇرئان كەرىمدە بايان قىلغان مۇنۇ مەشھۇر دۇئانى قىلدى:

[پەرۋەردىگارىمىز! ئەۋلادىمنىڭ بىر قىسمىنى (يەنى بالام ئىسمائىل بىلەن ئايالىم ھاجەرنى) ناماز ئوقۇسۇن (يەنى ساڭا ئىبادەت قىلسۇن) دەپ سېنىڭ ھۆرمەتلىك ئۆيۈڭنىڭ

قېشىدىكى ئېكىنسىز بىر ۋادىغا (يەنى مەككىگە) ئورۇنلاشتۇردۇم، پەرۋەردىگارىمىز! بىر قىسىم كىشىلەرنىڭ دىللىرىنى ئۇلارغا مايىل قىلغىن، ئۇلارنى شۈكۈر قىلسۇن دەپ تۈرلۈك مېۋىلەرنى ئۇلارغا رىزىق قىلىپ بەرگىن. پەرۋەردىگارىمىز! سەن بىزنىڭ يوشۇرۇن ۋە ئاشكارا قىلغانلىرىمىزنى بىلىپ تۇرسەن¹

زەمزمە سۈيىنىڭ چىقىشى

ئەينى چاغلاردا ھەزرىتى ئىسمائىل ئانىسىنى ئېمىدىغان كىچىك بىر بۇۋاق ئىدى. ئىبراھىم ئەلەيھىسسالام ئۇلارنى ئۇ يەرگە تاشلاپ كېتىپ ئۇزۇن ئۆتمەي ئۇلارنىڭ يېنىدىكى ئۇلارغا قويۇپ كېتىلگەن خورما ۋە سۇ تۈگەپ كەتتى. ھەزرىتى ھەجەرنىڭ قورسىقى ناھايىتى بەك ئېچىپ كەتتى. ئۇنىڭ ئۈستۈگە بەكلا ئۇسساپ كەتتى. ئىسمائىل ئېمىدىغانغا سۈتمۇ چىقماس بولدى. بالا ئاچلىق ۋە ئۇسسۇزلىقتىن يىغلايتتى. ھەزرىتى ھەجەر بالىسىنىڭ بۇ ھالىتىگە قاراپ تۇراتتى. بىر ئانىنىڭ يۈرىكى بۇنىڭغا قانداقمۇ چىدايدۇ، دەيسىز! ئۇ تىت – تىتلىق ئىچىدە سەفا تېغىغا يۈگۈرۈپ چىقتى. بۇ يەردە بىرەر كىشى كۆرۈنۈپ قالارمۇ دېگەن ئوي بىلەن

¹ سۈرە ئىبراھىم 37، 38 – ئايەتلەر .

ئەتراپقا قارىدى. نە سۇ، نە يېگىدەك بىرەر نەرسە، نە بىرەر ئىنسان كۆرۈنمىدى.

ئۇ سەفا تېغىدىن چۈشۈپ كۆڭلىكىنىڭ ئېتىگىنى كۆتەرگىنىچە مەرۋە تېغىغا قاراپ ئۇدۇل يۈگۈردى. ئۇ يەردىمۇ ھېچنېمە كۆرۈنمىدى. ئاپتاپتا قىزىپ كەتكەن قۇملار ئۇنىڭ تاپانلىرىنى كۆيدۈرەتتى. ئەمما ”ئۆلمىگەن جاندا ئۈمۈد بار“ دېگەندەك ھەزىرىتى ھەجەر كۆزلىرىدىن ياش ئاقۇزغان ھالدا:

– بەرداشلىق بەر ئوغلۇم، بەرداشلىق بەر بالام، اللھ بىزگە ياردەم قىلىدۇ، چوقۇم ياردەم قىلىدۇ، دەيتتى.

ھەزىرىتى ھەجەر بىر نەرسە تېپىلىپ قالار، دېگەن ئۈمۈد بىلەن سەفا بىلەن مەرۋە ئارىلىغىدا يەتتە قېتىم بېرىپ كەلدى. مانا بۇ ھاجىلارنىڭ سەفا بىلەن مەرۋە ئارىسىدا يەتتە قېتىم بېرىپ – كېلىشكە (يەنى سەيى قىلىشقا) بۇيرۇلۇشنىڭ سەۋەبلىرىدىندۇر.

ھەزىرىتى ھەجەر سەفا بىلەن مەرۋە نىڭ ئارىلىغىدا يۈگۈرگەچ:

– ئى تەۋبىلەرنى قوبۇل قىلغۇچى پەرۋەردىگارىم! مېنى ئەپۇ قىلغىن، مېنى كەچۈرگىن، مېنىڭ گۇناھلىرىم سەۋەبىدىن ئىسمائىلنى سۇسىز قويىمىغىن، ئىسمائىلنى ئۆزەڭنىڭ ياردىمىڭدىن مەھرۇم قويىمىغىن! ئى ئىبراھىمغا مەرھەمەت قىلغان، ئىبراھىمنى ئوتتا كۆيدۈرمىگەن رەببىم، ئىبراھىمنىڭ ئوغلى ئۇسسىدى، ئىبراھىمنىڭ

ئوغلى ئۇسسۇزلىقتىن ئىخرباقتا، ياردەم قىلغىن، ياردەم قىلغىن، ياردەم قىلغىن، قانداقلا بولمىسۇن ياردەم قىلغىن ئى رەببىم! دەپ دۇئا قىلىپ كېلەتتى.

ئۇ ئاخىرقى قېتىم مەرۋە تېغىغا چىققاندا قۇلىقىغا بىر ئاۋاز ئاڭلاندى. ھەزىرىتى ھەجەر بۇ ئاۋازغا دىققەت بىلەن قۇلاق سالدى. بۇ ئاۋاز قايتا ئاڭلاندى. شۇنىڭ بىلەن ئۇ:

– ئى ئاۋاز ئىگىسى! ئاۋازىڭنى ئاڭلىدىم، بىزگە ياردەم قىلالساڭ ياردەم قىلغىن! دېدى.

ھەزىرىتى ھەجەرنىڭ سۆزى تۈگە تۈگمەي ھازىرقى زەم-زەم قۇدۇقىنىڭ قېشىدا بىرپەرىشتە كۆرۈنىدى. پەرىشتە ھەزىتى ھەجەردىن:

– سىز كىم بولىسىز؟ دەپ سورىدى.

– مەن ئىبراھىم ئەلەيھىسسالامنىڭ ئوغلىنىڭ ئانىسى ھەجەر بولىمەن، دېدى ئۇ. پەرىشتە:

– ئىبراھىم سىلەرنى كىمگە ئامانەت قىلدى؟ دەپ سورىدى. ھەزىرىتى ھەجەر:

– اللە تەئەلاغا ئامانەت قىلدى، دېدى. پەرىشتە:

– سىلەرنى ھەممە ئىھتىياجىڭلارنى كۆرۈپ تۇرغۇچىغا ئامانەت قويۇپتۇ، دېدى.

بۇ ۋاقىتتا ئىسمائىل ئۇسسۇزلىقتىن پۇتلىرىنى يەرگە ئۇرۇپ تىپچەكلەپ يىغلاۋاتاتتى. پەرىشتە قاننى بىلەن

ئىسمائىل پۇتلىرىنى تىپچە كىلىتىپ ئۇرۇۋاتقان يەرنى قېزىۋاتاتتى. بىر ئازدىن كېيىن قېزىلغان ئۇ يەردىن سۇ ئېتىلىپ چىقتى. ھەزرىتى ھەجەر بۇ ۋاقتقىچە ئىسمائىل ئۇسسۇز لۇقتىن ئۈلۈپ قالغانىدىمۇ، دەپ ئويلىغان ئىدى. ئۇ ئوغلنىڭ يېنىغا كېلىپ ھەيران قالدى. ناھايىتى مېھرىبان، شەپقەتلىك اللە ئىسمائىلنى بۇ سۇسسۇز چۆلدە يالغۇز قويىمىغانىدى. ئاچلىق ۋە ئۇسسۇزلىقتىن يىغلىغان ئىسمائىلنىڭ پۇتلىرى تىپچە كىلىگەن يەردىن سۇ چىقىرىپ بەرگەنىدى.

ھەزرىتى ھەجەر ئېتىلىپ چىقىۋاتقان سۇنى بىر ئازدىن كېيىن يوقاپ كېتىدۇ، دەپ ئەنسىرەپ: زەمزەم ، زەمزەم (توختا ، توختا !) دېدى ۋە دەرھال قولى بىلەن سۇنى ئوچۇملاپ ئالدى. ئىسمائىل بىلەن ھەجەر بۇ سۇدىن قانغىچە ئىچىشتى. ھەتتا ھازىرغىچە ھاجىلار بۇ سۇدىن قانغىچە ئىچىپ كەلمەكتە.

پەيغەمبەر ئەلەيھىسسالام: « اللە ئىسمائىلنىڭ ئانىسىغا رەھمەت قىلسۇن، ئۇ زەمزەمنى ئۆزى مەيلىگە قويىۋەتكەن ۋە سۇنىڭ ئەتراپىنى قورشىمىغان بولسا ئىدى زەمزەم قۇدۇقى قۇدۇق پېتىچە ئەمەس بەلكى بىر ئېقىن سۇ شەكلىدە ئاققان بولاتتى » - دېدى.

ھەزرىتى ھەجەر بۇ سۇدىن ئىچتى، بالسىنىمۇ ئېمىتتى. پەرىشتە ھەزرىتى ھەجەرگە:

– ئۆلۈپ كېتەر مېزمىكىن، دەپ ئەنسىرمەڭ، مانا
ئۇ يەر اللە نىڭ ئۆيىنىڭ ئورنىدۇر، بۇ ئۆيىنى بۇ بالا
بىلەن ئۇنىڭ ئاتىسى بىنا قىلدۇ. اللە ئۇ ئىشنىڭ
ئىگىسىنى ھەرگىز يوق قىلىۋەتمەيدۇ، دېدى. ئۇ
زامانلاردا كەبىنىڭ ئورنى يوق بولۇپ كەتكەنىدى.
ھەزىرىتى ھەجەر بۇ يەردە ياشاشقا باشلىدى.
كۈنلەرنىڭ بىرىدە بىر كارۋان بۇ يەرگە يېقىن بىر يەردىن
ئۆتۈپ كېتىۋېتىپ قونۇش ئۈچۈن يېقىن بىر يەرگە
چۈشكۈن قىلدى. ئۇلار ھەزىرىتى ھەجەر ياشاۋاتقان
يەرنىڭ ھاۋا بوشلۇقىدا بىر قۇشنىڭ ئۇچۇپ يۈرگىنىنى
كۆردى.

ئۇلار:

– شۈبھىسىزكى بۇ قۇش سۇ قۇدۇقى ئۈستۈدە ئۇچۇپ
يۈرگەندەك قىلدۇ، بىز بۇ يەردە سۇ بار دەپ
ئويلىمىغان ئىدۇق، دېيىشتى ۋە ئەھۋالنى بىلىپ
كېلىش ئۈچۈن بىر قانچە ئادەمنى ئەۋەتتى. ئۇلار
كېتىپ بۇ يەردە سۇ بارلىقىنى خەۋەر قىلىپ
كېلىشتى. كارۋاندىكىلەر بۇ يەرگە كېلىپ سۇ
بېشىدا ھەزىرىتى ئىسمائىلنىڭ ئانىسى ھەزىرىتى
ھەجەرنى ئۇچراتتى. كارۋاندىكىلەر ئۇنىڭغا:

– بىز بۇ يەردە سىزگە قوشنا بولۇپ
ئولتۇراقلىشىپ قالساق بولامدۇ؟ دەپ سورىدى.

ھەزىرىتى ھەجەر:

– بولىدۇ، بۇ سۇدىن پايدىلانساڭلارمۇ بولىدۇ، ئەمما
بۇ سۇغا ئىگىدارچىقىلىق قىلىش ھوقۇقى مەندە
بولىدۇ، دېدى.

كارۋاندىكىەر بۇنىڭغا ماقۇل بولۇپ بۇ يەردە
ئولتۇراقلىشىپ قالدى.

ھەزىرىتى ھەجەر بۇ ئەھۋالدىن ناھايىتى خوش بولدى،
شۇنىڭدىن كېيىن اللە ئۇلارنى يالغۇز قويمىدى، شۇنداق
قىلىپ مەككە شەھىرى ئاستا – ئاستا پەيدا بولۇشقا
باشلىدى. ئارىدىن بىر زامانلار ئۆتتى، ئىسمائىلمۇ
ئۆسۈپ يېتىلىپ چوپ – چوڭ بىر يېڭىت بولۇپ قالدى.
ئۇ، بۇ يەردە ئولتۇراقلاشقانلاردىن ئەرەپچە ئۆگەندى.
قوشنىلىرى ئىسمائىلنى تولمۇ ياخشى كۆرەتتى. ئۇنىڭ
گۈزەل خۇلقىغا ۋە كېلىشكەن تەقى – تۇرقىغا بەكلا
ھەيران قالاتتى. كېيىن ئۇنى ئۆزلىرىنىڭ ئىچىدىكى بىر
قىزىغا ئۆيلەندۈردى. ئارىدىن بىر قانچە يىللار ئۆتۈپ
ئۇنىڭ ئاتىسى ئىبراھىم ئەلەيھىسسالام مەككىگە كەلدى.
ئاتا – بالا ئىككىسى بىرلىكتە ئورنى يوقالغان كەبىنى
اللە نىڭ ئەمرى بىلەن بىنا قىلدى.

مۇشۇنداق سائادەتلىك كۈنلەرنىڭ بىرىدا
ئىسمائىلنىڭ ئانىسى ھەزىرىتى ھەجەر 90 يېشىدا ۋاپات
قىلدى. رىۋايەتلەردە ئۇنىڭ كەبىگە يانداش ھىجر دەپ
ئاتالغان يەرگە دەپنە قىلىنغانلىقى سۆزلەنمەكتە.

نەسەتلەر

● بېشىغا كۈن چۈشمىگىچە خىزىر كەلمەيدۇ.
ھەزرىتى ھەجەرنىڭ بېشىغا ئېغىر كۈن چۈشكەندە اللە
پەرىشتىنى ئۇنىڭغا ياردەم بېرىشكە ئەۋەتتى.
● اللە تەئالا ھەرگىز ئۆزىگە ئامانەت قىلىنغان
نەرسىنى يوق قىلىۋەتمەيدۇ. ئىبراھىم ئەلەيھىسسالام
ئوغلى ئىسمائىل ۋە ئۇنىڭ ئانىسىنى اللە غا ئامانەت
قىلىۋىدى اللە ئۇلارنى ئەڭ ياخشى ھىمايە قىلدى.

ئانىنىڭ مۇھابىتى

داۋۇت ئەلەيھىسسالامنىڭ زامانىسىدا يېشى چوڭراق
بىر ئايال بىلەن بىر ياش چوكان بىرلىكتە بىر سەپەرگە
چىقىپتۇ. بۇ ئىككى ئايالنىڭ يېنىدا بىردىن كىچىك
بالىسى بولۇپ بۇ ئىككى بالىنىڭ ياشلىرى بىر – بىرىگە
تەڭ ئىكەن. ئۇلار كېتىۋاتقاندا بىر بۆرە تۇيۇقسىز كېلىپ
بالىلاردىن بىرىنى قاماللاپ ئېلىپ كېتىپتۇ. ياشانغان
ئايال ياش چوكانغا :

– بۆرە بالاڭنى ئېلىپ كەتتى، دەپتۇ. ياش چوكان:
– ياق، بۆرە سېنىڭ بالاڭنى ئېلىپ كەتتى، دەپتۇ.
بۇ ئىككى ئايال بىر – بىرلىرى بىلەن شۇ تەرىقىدە
تالىشىپ بىر يەرگە كېلەلمەپتۇ. ئۇلار بۇ داۋاسىدا
كىمنىڭ ھەقىلىق ئىكەنلىكىگە ھۆكۈم قىلدۇرۇش
ئۈچۈن داۋۇت ئەلەيھىسسالامنىڭ ئالدىغا كېلىشىپتۇ

ۋە داۋالرىنى ئۇنىڭغا بايان قىلىپتۇ. داۋۇد ئەلەيھىسسالام ئۇ ئاياللارنىڭ شىكايەتلىرىنى ئاڭلاپ بولغاندىن كېيىن ھايات قالغان بالىنى ياشانغان ئايالغا ئوخشىتىپ بالىنى چوڭ ئايالغا بېرىشكە بۇيرۇپتۇ.

بۇنىڭكى ئايال داۋۇد ئەلەيھىسسالامنىڭ يېنىدىن چىققاندىن كېيىن يەنىلا قايىل بولماي بالىنى ئىككى تەرەپتىن تارتىشقا باشلاپتۇ. ئاندىن ئۇلار:

— بىز بۇنى داۋۇد ئەلەيھىسسالامنىڭ ئوغلى سۇلايماندىن سورايمىز، دېيىشىپ ئۇنىڭ ئالدىغا بېرىشىپتۇ. ئۇلار سۇلايمان ئەلەيھىسسالامغا ئەھۋالنى بىرەر قۇر بايان قىلىشىپتۇ. سۇلايمان ئەلەيھىسسالام ئۇ ئىككىسىدىن قايسىسىنىڭ بالىنىڭ ھەقىقىي ئىگىسى ئىكەنلىكىنى سىناپ بىلىش ئۈچۈن ئادەملەرگە:

— تىزدىن ماڭا بىر پىچاق ئېلىپ كېلىڭلار، بۇ بالىنى ئىككىگە پارچىلاپ بۇ ئىككى ئايالغا بۆلۈپ بېرى، دەپتۇ. ياشانغان ئايال:

— شۇنداق قىلىڭ، بالىنى ئىككىگە بۆلۈپ بېرىڭ، دەپتۇ. ئەمما ياش چوكان سۇلايمان ئەلەيھىسسالامنى راستىنلا بالىنى ئىككىگە پارچىلايدىغان ئوخشايدۇ، دەپ ئويلاپ قېلىپ ئالاقزادە بولغان ھالدا:

– ياق! ياق! بالىنى پارچىلىماڭلار! ئۇ بالا مېنىڭ ئەمەس بەلكى ئۇنىڭدۇر، بۇ بالىنى ئۇ ئايالغا بېرىڭلار، دەپتۇ.

بۇنىڭ بىلەن سۇلايمان ئەلەيھىسسالام بالىنىڭ ياش چوكاننىڭ ئىكەنلىكىنى جەزملەشتۈرۈپ بالىنى ياش چوكانغا بۇيرۇپ بېرىپتۇ. شۇنىڭ بىلەن ھەق ئۆز ئىگىسىگە قايتۇرۇلغان بولۇپتۇ.

ھېكايىدىكى نەسىھەتلەر

● ئەقىل ئەڭ زور بايلىقتۇر . بۇ يەردە سۇلايمان ئەلەيھىسسالامنىڭ ئەقىل - پاراسىتى نامايەندە قىلىنغاندۇر. چۈنكى ئۇ مەسىلىنى ئاياللارنىڭ بالىلىرىغا بولغان مۇھابىتىگە قارىتا بىر تەرەپ قىلغاندۇر. ياش چوكان بالىسىنىڭ كېسىلمەسلىكى ئۈچۈن ئۆز بالىسىنى مېنىڭ بالام ئەمەس، دېيىشكە رازى بولغانىدى. سۇلايمان ئەلەيھىسسالام ياش چوكاننىڭ بالىسىغا بولغان مۇھابىتى سەۋەبىدىن گەرچە ئۇ چوكان "مېنىڭ ئەمەس" دېگەن بولسىمۇ يەنىلا بالىنى ئۇنىڭغا بۇيرۇپ بەرگەندى.

● ماڭا يىغلىسا ئانام يىغلار، باشقىسى ماڭا يالغان يىغلار.

ئىتتى سۇغارغان ئادەم

بىر ئادەم بىر كۈنى سەپەردە كېتىۋېتىپ ناھايىتى
ئۇسساپ كېتىپ يول ئۈستۈدە ئۇچرىغان بىر قۇدۇققا
چۈشۈپ قانغىچە سۇ ئىچىپ چىقىپتۇ. ئۇ قۇدۇقتىن
چىقىپ قۇدۇق ئەتراپىدا قاتتىق ئۇسساپ كەتكەنلىكتىن
نەم توپىنى يالاۋاتقان بىر ئىتنى كۆرۈپتۇ ۋە ئۆز -
ئۆزىگە:

- بۇ بىچارە ھايۋانمۇ ماڭا ئوخشاش
ئۇسسۇزلۇقنىڭ دەردىنى تارتىپتۇ، دەپ ئۇنىڭغا
ئىچ ئاغرىتىپتۇ. ئۇ ئىتقا سۇ بېرىش ئۈچۈن
ئەتراپىغا قاراپ ھىچنېمە تاپالماپتۇ.
كېيىن قۇدۇققا قايتا چۈشۈپ ئايىقىنى سېلىپ
ئاياققا سۇ ئېلىپ، ئاندىن ئايىقىنى ئېغىزى بىلەن
چىشلىگىنىچە قۇدۇق تاملىرىدىن يامشىپ چىقىپ
ئۇ سۇ بىلەن ئىتنى سۇغۇرۇپتۇ. اللە تەئە ئالا بۇ
بەندىسىنىڭ ئىتقا قىلغان بۇ شەكىلدىكى شەپقىتى
ئۈچۈن ناھايىتى خۇرسەن بولۇپ ئۇنىڭ گۇناھلىرىنى
مەغپىرەت قىلىپتۇ.

مۈشۈكنى سولاپ قويغان ئايال

بۇرۇنقى زاماندا بىر ئايال بىر مۈشۈككە ئاچچىقى
كېلىپ قېلىپ ئۇنى ئۆيىگە سولاپ قويۇپتۇ. بۇ جەرياندا
ئۇنىڭغا نە يېگىدەك نە ئىچكىدەك ھىچنېمە بەرمەپتۇ.

بىچارە مۈشۈك ئاچلىق ۋە سۇسسزلىقتىن مياڭلاپتۇ ۋە ئىشكىنى تىرمىلاپتۇ. ھېلىقى ئايال بۇلسا مۈشۈكنىڭ بۇ قىيىنلىشلىرىغا پەرۋامۇ قىلىپ قويماپتۇ. ئۇنىڭغا ھىچنېمە بەرمىگەننىڭ ئۈستىگە ھەتتا ئۇنى سىرتقىمۇ چىققىلى قويماپتۇ. بۇ ئايال مۈشۈكنى سولاپ قويۇپ ئازاپلىغانلىقى سەۋەبى بىلەن دوزاخقا تاشلىنىپتۇ.

ھېكايىدىكى نەسىھەتلەر

● **رەھىم قىلمىغاغا رەھىم قىلىنماس.** سەن زېمىن يۈزىدىكىلەرگە رەھىم قىل، ئاسماندىكى زات ساڭا رەھىم قىلسۇن.

● **ھىچبىر ياخشىلىق ۋە يامانلىقنى كىچىك كۆرمەسلىك لازىم.**

كىچىككىنە ئىشمۇ چوڭ نەتىجە بېرىدۇ.

● **ھايۋانلارغا رەھىمدىلىك قىلىش بىزنىڭ گۈزەل دىنىمىزنىڭ بۇيرىقىدۇر.**

ئىسلام تارىخىدا ھايۋانلارنى مۇداپىئە قىلىدىغان مەخسۇس ئورۇنلاردىن ناھايىتى كۆپ قۇرۇلغان ئىدى.

تۈگىمەيدىغان تاماق

سۆيۈملۈك پەيغەمبىرىمىز مۇھەممەد ئەلەيھىسسالام ۋە مۇسۇلمانلار مەدىنە شەھىرىدە ياشايتتى. مەككە شەھىرىكى ئاللاھنىڭ دۈشمەنلىرى مەدىنىگە ھۇجۇم

قىلماقچى بولدى. بۇ خەۋەر پەيغەمبەر ئەلەيھىسسالامغا يەتتى. بۇنىڭ بىلەن شەھەرنى دۈشمەن ھۇجۇمىدىن قوغدىماق ئۈچۈن مۇسۇلمانلار شەھەر ئەتراپىغا ئورەك (خەندەك) كولاشقا باشلىدى.

پەيغەمبەر ئەلەيھىسسالام بىلەن بارلىق مۇسۇلمانلار پۈتۈن كۈچى بىلەن خەندەك كولاۋاتاتتى. ھەممە ئادەم ئىشلەپ ھارغان ئىدى. ھاۋا ناھىيىتى سوغۇق ئۇنىڭ ئۈستۈگە ئۇلارنىڭ قورساقلىرى ناھايىتى ئاچ ئىدى. مۇسۇلمانلاردىن بىرلىرى پەيغەمبەر ئەلەيھىسسالامغا:

– ئى اللە نىڭ پەيغەمبىرى! قورساقلىرىمىز بەكلا ئېچىپ كەتتى. ئاچلىققا چىدىماي قورساقلىرىمىزغا تاش باغلىۋالدۇق، دېيىشتى. پەيغەمبەر ئەلەيھىسسالام ئۇلارغا قورسىقىنى ئېچىپ كۆرسەتتى. ئۇمۇ ئاچلىقنىڭ قاتتىقلىقىدىن قورسىقىغا ئىككى دانە تاش باغلىۋالغان ئىدى.

ئۇ يىللاردا تۇرمۇش ناھايىتى قاتتىقچىلىق ئىچىدە بولۇپ ساھابىلەرنىڭ كۆپىنچىسى ئاچ ۋە سۇسىزلىق ئىچىدە كۈن كەچۈرىشەتتى. بىر كۈنى ساھابىلاردىن جابىر ئۆيىگە كەلدى ۋە ئايالىدىن:

– پەيغەمبەر ئەلەيھىسسالامنى ناھايىتى بىر ئاچ قالغان ھالەتتە كۆردۈم، ئۆيدە يىگىدەك بىرەر نەرسە بارمۇ؟ دەپ سورىدى. ئۇنىڭ ئايالى:

– ئۆيدە بىر كىچىك ئوغلاق ۋە بىر قانچە ئوچۇم ئارىپىدىن باشقا نەرسە يوق، دېدى.

جابر رەزىياللاھۇ ئەنھۇ ئوغلاقنى سويدى، ئايالى ئارىپنى تارتىپ ئۇن قىلدى. گۆشنى قازانغا سالدى، خېمىرنى يۇغۇرۇپ بولدۇردى، قازاننى تونۇرنىڭ ئۈستىگە قويۇپ پۇشۇرۇشقا باشلىدى.

جابر رەزىياللاھۇ ئەنھۇ پەيغەمبەر ئەلەيھىسسالامنى چاقىرىپ كېلىش ئۈچۈن ماڭغاندا ئايالى ئۇنىڭغا:

– تەييارلىغان تامىقىمىزنىڭ ئازلىقىنى بىلسەن، مېنى پەيغەمبەر ئەلەيھىسسالامنىڭ ئالدىدا خىجالەتكە قويدىغان ئىشنى ھەرگىز قىلما، بۇ تاماق ئارانلا بىر قانچە ئادەمگە يېتىدۇ، دەپ ئەسكەرتتى. جابر رەزىياللاھۇ ئەنھۇ پەيغەمبەر ئەلەيھىسسالامنىڭ يېنىغا باردى ۋە ئۇنىڭغا:

– ئى اللھ نىڭ پەيغەمبىرى! بىر ئاز تاماق تەييارلىغانىدىم، بىزنىڭ ئۆيىگە تاماققا مەرھەمەت قىلىشىڭىزكەن، دېدى.

پەيغەمبەر ئەلەيھىسسالام:

– « تامىقىڭ قانچىلىك بار؟ » دەپ سورىدى.

ئۇ - تۆت ئوچۇم ئارپا ئۇنىدىن يېقىلغان نان بىلەن
بىر ئوغلاقنىڭ گۆشى، دېدى .
سۆيۈملىك پەيغەمبەر ئەلەيھىسسالام كۈلۈمسىرىدى
ۋە:

- « ھەم كۆپ ۋە مەزىلىك بىر تاماق » دېدى.
ئاندىن:

- « ئايالىڭغا بېرىپ دېگىن، مەن بارمىغىچە
تونۇردىن نان بىلەن قازاندىن گۆشنى ئالماي تۇرسۇن »
دېدى.

پەيغەمبەر ئەلەيھىسسالام ئاندىن خەندەك
كولاۋاتقانلارغا ئىلان قىلغان ھالدا:

- « ئى خەندەك كولىغۇچىلار! قېرىندېشىڭلار جابىر
زىياپەت تەييارلاپتۇ، ھەممىمىز ئۇ يەرگە بىللە بارايلى »
دەپ توۋلىدى. بۇنى ئاڭلىغان جابىر رەزىيالاھۇ ئەنھۇ
تەمتىرەپ قالدى. ئەمما ئەمدى باشقا چارە يوقتى. تاماق
بولسا ئاران بىر قانچە كىشىگە يەتكىدەكلا ئىدى.
دېمەككە بۇنچىلىك كۆپ كىشىلەرگە يېتىشى مۇمكىن
ئەمەستى. ئۇ بۇلارنى ئويلا - ئويلا ئۆيىگە يېتىپ كەلدى
ۋە ئايالىغا:

پەيغەمبەر ئەلەيھىسسالام ئۆزى كەلگىچە گۆش ۋە
نانلارنى ئالماي تۇرۇشقا بۇيرىدى. خەندەكتە
ئىشلاۋاتقانلارنىڭ ھەممىسى كېلىۋاتىدۇ، قانداق قىلىمىز؟
دېدى.

ئايالى: تاماقنىڭ قانچىلىك ئىكەنلىكىنى
دېمىگەنمىدىڭ؟ دېدى.

– ئەلۋەتتە دېگەندىم.

ئايالى:

– ئۇنداقتا ئۇلارنىڭ ھەممىسىنى سەن چاقىردىڭمۇ
ياكى پەيغەمبەر ئەلەيھىسسالام چاقىردىمۇ؟
جابر رەزىياللاھۇ ئەنھۇ:

– پەيغەمبەر ئەلەيھىسسالام چاقىردى، دېدى. بۇنى
ئاڭلىغان ئايال يەڭگىل بىر نەپەس ئالدى ۋە:
– ئونداق بولسا ئەنسىرمە، پەيغەمبەر ئەلەيھىسسالام
بىزدىن ياخشى بىلگۈچىدۇر، دېدى.

بىرئازدىن كېيىن پەيغەمبەر ئەلەيھىسسالام باشقا
مۇسۇلمانلار بىلەن بىرلىكتە يېتىپ كەلدى. ئۇلار
بىرلىكتە گۆش ۋە نان ئۈچۈن بەرىكەت تىلەپ دۇئا
قىلىشتى. پەيغەمبەر ئەلەيھىسسالام ئۆي ئىگىسى ئايالغا:
– « سىز نان ياقدىغان ئايالدىن بىرىنى چاقىرىپ
كىرىڭ، سىز بىلەن بىرلىكتە نان ياقسۇن، گۆشنى
قازاندىن بىر چۆمۈچ، بىر چۆمۈچتىن ئېلىڭ، قازاننى
تونۇرنىڭ ئۈستۈدىن ھەرگىز چۈشۈرمەڭ » دەپ
تاپلىدى.

پەيغەمبەر ئەلەيھىسسالام ھەر بىر كىشىنىڭ
ھەيرانلىق قاراشلىرى ئاستىدا تونۇردىن بىر پارچە نان
ئالدى ۋە ئۇنىڭ ئۈستىگە بىر پارچە گۆش قويدى. ھەر بىر

مۇسۇلمانغا مۇشۇ بويىچە بىردىن بىردىن تارقىتى ۋە
ئۇلارغا:

- « تاماقنى يېيىشنى اللە نىڭ ئىسمى بىلەن
باشلاڭلار » دېدى.

كەلگەنلەرنىڭ ھەممىسى تويغىچە يىدى. ئەمما
قازاندىكى گۆش ۋە تونۇردىكى نان ھىچ ئازايمىغان ئىدى.
بىر ئازدىن كېيىن پەيغەمبەر ئەلەيھىسسالام ئۆي ئىگىسى
ئايالغا بۇرۇلۇپ:

- « قالغىنىنى ئۆزەڭلەر يەڭلەر ۋە قوشنىلارغىمۇ
سۇنۇپ بېرىڭلار، چۈنكى ھەممە كىشى قاتتىق بىر
ئاچارچىلىقنى باشتىن كەچۈرمەكتە » دېدى.

جابر رەزىللاھۇ ئەنھۇ ئۇ كۈن ھەققىدە توختىلىپ
مۇنداق دېدى:

اللە نىڭ نامى بىلەن قەسەم قىلمەنكى! بۇ تاماققا
كەلگەن ئادەم مىڭ كىشى ئىدى. ئۇلارنىڭ ھەممىسى
تويغىچە يېدى. شۇنداق بولۇشىغا قارىماي، قازىنىمىز
بۇرۇنقىدەك ھالەتتە قاينىغان، نېنىمىز ھىچ خورىمىغان
ھالدا قالدى. ئۇنىڭدىن ئۆزىمىزمۇ يىدۇق ۋە
قوشنىلارنىمۇ يىدۇردۇق.

ھېكايىدىكى نەسىھەتلەر

● مۆجىزە بولسا پەيغەمبەرلەر كۆرسەتكەن ئادەتتىن
تاشقىرى ھادىسىلەردۇر.

● تاماق يېيشتىن ئىلگىرى ”بىسمىللاھ“ دېيىش ۋە تاماقنى ئۆزىنىڭ ئالدىدىن يېيىش تاماق يېيىشنىڭ ئەدەبلىرىدىندۇر.

ھېرا دىكى نۇر

سۆيۈملۈك پەيغەمبىرىمىز مۇھەممەد ئەلەيھىسسالام خەدىجە ئانىمىز بىلەن تۇرمۇش قۇردى. ھەزرىتى خەدىجە ئانىمىز شەپقەتلىك ۋە ئەقىللىق بىر ئايال ئىدى. پەيغەمبىرىمىز ئۆزى ئىھتىياجلىق ھەر نەرسىگە ئۇ ئارقىلىق ئېرىشكەندى.

ئاخىرقى ۋاقىتلاردا پەيغەمبەر ئەلەيھىسسالام دائىم يالغۇزلۇقنى خالايدىغان بولۇپ قالدى. ئۇ يەيدىغان ۋە ئىچىدىغىنىنى ئېلىپ نۇر تېغىدىكى ھېرا غارىغا كېتىدىغان بولۇپ قالغانىدى. بۇ يەردە ئىنسانلار بىلەن ئۇچرۇشۇشتىن يىراق بولغان ھالدا كېچە – كۈندۈز يالغۇز اللە غىلا ئىبادەت قىلاتتى. كىشىلەر ئارىسىدىكى ناھەقسىزلىكلەر، تىرىك پىتى كۆمۈلۈپ كېتىلىۋاتقان قىزلارنىڭ تەقدىرىنى ئويلايتتى. بۇلارغا بىرەر چارە ئىزدەيتتى. كىشىلەرنىڭ ئۆز قولى بىلەن ياسىغان بۇتلارغا ئىبادەت قىلىشلىرى ئۇنى بىزار قىلاتتى. ئۇنىڭ تەپەككۈرىدە مۇتلەق تۈردە يەر يۈزىنى، ئايىنى، قۇياشنى ۋە ھەر نەرسىنى ياراتقان بىر زات مەۋجۇت ئىدى.

شۇ مەزگىللەردە ئۇنىڭ كېچىسى كۆرگەن چۈشلىرى كۈندۈزى ئەينەن رېئاللىققا ئايلىناتتى. بەزىدە قۇلىقىغا ” سەن پەيغەمبەرسەن “ دېگەن ئاۋازلار كېرەتتى.

سۆيۈملۈك پەيغەمبىرىمىز 40 ياشلارغا كىرىپ قالغانىدى. ئۇ خەدىجە ئانىمىز تەييارلاپ بەرگەن ئوزۇقلۇقلارنى ئېلىپ ھېرا غارىغا كەتتى. ئۇنىڭ ئۇزۇندىن بېرى كۆنۈپ قالغان بىر ياخشى ئادىتى بار ئىدى. ئۇ ھەر يىلى رامزان ئېيىدا بۇ يەرگە كېلىپ كۈنلىرىنى ئىبادەت بىلەن ئۆتكۈزەتتى.

يېڭى رامزان ئېيىنىڭ قەدر كېچىسىدە پەيغەمبەر ئەلەيھىسسالام ئۇلۇغ ياراتقۇچىغا ئىبادەت قىلدى ۋە چوڭقۇر تەپەككۈر قوينىغا چۆكۈپ كەتتى. بارلىق جانلىقلار ئۆز تىللىرىدا اللە غا يالۋۇرۇشاتتى.

ئۇزۇندىن بېرى كۈتۈلگەن زامان كەلگەنىدى. غارنىڭ ئىچى بىردىنلا نۇر بىلەن يورۇپ كەتتى. ۋەھىي ئېلىپ چۈشكۈچى ئەلچى جىبرىئىل چاقناق نۇرلار ئىچىدە پەيغەمبىرىمىزگە كۆرۈندى ۋە ئۇنىڭغا:
- ئوقۇ! دېدى.

پەيغەمبەر ئەلەيھىسسالام ھەم قورققان ھەم ھەيران قالغانىدى. يۈرىكى دۈپۈلدەپ سوقۇپ كەتتى. ئۇ:

- « مەن ئوقۇيالمايمەن » دېدى. جىبئىل ئەلەيھىسسالام يەنە:

- ئوقۇ! دەپ بۇيرىدى. پەيغەمبەر ئەلەيھىسسالام
ھەيرانلىقتىن تېخىچە ئۆزىگە كېلەلمىگەندى.
ئۇ:

- « مەن ئوقۇشنى بىلمەيمەن » دەپ جاۋاب
بەردى.

ئۈچىنچى قېتىمدا جىبرىئىل ئەلەيھىسسالام ئۇنى كۈچ
بىلەن سىققىپ تۇرۇپ:

- ئوقۇ! دېدى. بۇنىڭ بىلەن پەيغەمبەر ئەلەيھىسسالام
جىبرىئىل ئەلەيھىسسالامغا:

- « نېمىنى ئوقۇيمەن ؟ » دەپ سورىدى.
جىبرىئىل ئەلەيھىسسالام ئەلەق سۈرىسىنىڭ باشتىكى:
[ياراتقان پەرۋەردىگارنىڭ ئىسمى بىلەن ئوقۇغىن . ئۇ ئىنساننى
لەختە قاندىن ياراتتى. ئوقۇغىن، پەرۋەردىگارنىڭ ئەڭ كەرەملىكتۇر.
ئۇ قەلەم بىلەن (خەت يېزىشنى) ئۆگەتتى. ئىنسانغا بىلمىگەن
نەرسىلەرنى بىلدۈردى] ¹ دېگەن ئايەتلەرنى
ئوقۇدى. پەيغەمبەر ئەلەيھىسسالام جىبرىئىلنىڭ بۇيرىشى
بىلەن بۇ ئايەتلەرنى ئوقۇپ ئۇنى ھەم تىلغا ھەم دىلغا
مەھكەم ئورناشتۇرۇۋالدى.

ئارقىدىن جىبرىئىل ئەلەيھىسسالام:

- ئى مۇھەممەد، سېنى مۇبارەكلەيمەن! مەن ۋەھىيى
ئېلىپ چۈشكۈچى پەرىشتە جىبرىئىل بولمەن، سەن
بولساڭ ئاللاھنىڭ پۈتۈن ئىنسانلارغا توغرا يول كۆرسىتىپ

¹ سۈرە ئەلەق 1- دىن 5- ئايەتكىچە .

بېرىشكە مەسئۇل قىلىنغان پەيغەمبەرسەن، دېدى ۋە بىردىنلا كۆزدىن غايىپ بولدى.

مانا بۇنىڭ بىلەن مۇھەممەد ئەلەيھىسسالامغا اللھ تەرىپىدىن پەيغەمبەرلىك ۋەزىپىسى رەسمىي يوسۇندا بېرىلگەن بولدى.

پەيغەمبەر ئەلەيھىسسالام غاردىن چىقتى. ئۇ قورقۇ ۋە ھاياجاندىن تىترەيتتى. ئۇ مەككە تەرەپكە قاراپ كېتىۋاتقىنىدا يولدا بىر مۇنچە ئاجايىپ ئىشلارغا يولۇقتى. تاغلار، تاشلار، دەل – دەرەخلەر، ئۇچار قۇشلار ۋە بارلىق مەۋجۇداتلار زۇۋانغا كېلىپ ئۇنىڭغا سالام بېرىشتى ۋە ئۇنى تەبرىكلەپ:

– ساڭا سالام بولسۇن ئى اللھ نىڭ ئەلچىسى! دېيىشەتتى.

پەيغەمبەر ئەلەيھىسسالام ئۆيىگە يىتىپ بارغاندا خەدىچە ئانىمىز ئۇنى ئىشىك ئالدىدا كۈتىۋالدى. پەيغەمبەر ئەلەيھىسسالام ئۆي ئىچىگە كىرگەندە تىترىگەن ھالدا:

– « مېنى ئوراپ قويۇڭلار ، مېنى ئوراپ قويۇڭلار » دېدى.

خەدىچە ئانىمىز ئۇنى ياتقۇزۇپ مەھكەم ئوراپ قويدى ۋە پەيغەمبەر ئەلەيھىسسالام تاكى ئەسلىگە كەلگىچە يېنىدا قاراپ ئولتۇردى. پەيغەمبەر ئەلەيھىسسالام

ئوڭشالغاندىن كېيىن بولۇپ ئۆتكەن ئىشلارنىڭ
ھەممىسىنى خەدىچە ئانىمىزغا سۆزلەپ بەردى ۋە:
– « مەن ئۆزەمدىن قورقۇپ قالدىم » دېدى.

خەدىچە ئانىمىز ئۇنىڭغا مۇنداق تەسەللى بەردى:
– بئارام بولما ۋە قورقما، اللھ ساڭا ئوخشاش بىر
ئىنساننى ھەرگىزمۇ رەسۋا قىلمايدۇ، چۈنكى سەن
يېقىنلىرىڭنىڭ ھەممىسىنىڭ ھالىدىن خەۋەر ئېلىپ
تۇرىسەن، پېقىر - مىسكىنلەرگە ياردەم بېرىسەن،
مېھمانلارنى ياخشى كۈتسەن، ھەقسىزلىققا ئۇچرىغانلارنى
قوغداپ، زالىملاردىن ئۇلارنىڭ ھەقىرىنى ئېلىپ
بېرىسەن، دېدى.

بىر ئازدىن كېيىن خەدىچە ئانىمىز پەيغەمبەر
ئەلەيھىسسالامنى ئېلىپ تاغسىنىڭ ئوغلى ۋەرەقەنىڭ
قىشىغا باردى.

ۋەرەقە كۆپنى كۆرگەن، بىلىملىك خىرىستىئان بوۋاي
ئىدى. ئۇ پەيغەمبەر ئەلەيھىسسالامدىن نېمىلەرنى
كۆرگەنلىگىنى سورىدى. پەيغەمبەر ئەلەيھىسسالام
ئۇنىڭغا كۆرگەنلىرىنى دەپ بەردى. ئۇ پەيغەمبەر
ئەلەيھىسسالامنىڭ دېگەنلىرىنى ئاڭلىغاندىن كېيىن
مۇنداق دېدى:

– كىشىلەرگە خوش بىشارەت بولسۇنكى! سەن غاردا
كۆرگەن پەرىشتە سەندىن بۇرۇنقى پەيغەمبەرلەرگە ئۇلۇغ
اللھ نىڭ ئەمرىنى يەتكۈزگەن جىبرىئىلدۇر. باشقا

پەيغەمبەرلەرنىڭ قەۋملىرى ئۇلارغا قىلغىنىدەك سېنىڭ قەۋمىڭمۇ سېنى يالغانچىغا چىقىرىدۇ، ساڭا ئەزىيەت بېرىدۇ ۋە سېنى يۇرتتىڭدىن ھەيدەپ چىقىرىدۇ، كاشكى مەن ياش بولۇپ قالغىنىمدا مەككىلىكلەر سېنى چىقىپ كېتىشكە مەجبۇر قىلغاندا مەن ساڭا ياردەم قىلالىغان بولسام، دېدى.

پەيغەمبەر ئەلەيھىسسالام بۇ سۆزلەرنى ئاڭلاپ ھەيران قالدى. چۈنكى قەۋمى ئۇنى ناھايىتى بەك ياخشى كۆرەتتى. ئۇنى ياخشى كۆرگەنلىكىدىن ۋە ئىشەنگەنلىكىدىن ئۇنىڭغا ”ئىشەنچلىك ئادەم“ دەپ نام بېرىشكەندى. ئۇ:

- « مېنى تۇغۇلۇپ ئۆسكەن يۇرتۇمدىن ھەيدەپ چىقىرىشامدۇ ؟ » دەپ سورىدى.

بۇ بۇۋاي غەمكىن ھالدا بېشىنى سىلاپ:

- شۇنداق بارلىق پەيغەمبەرلەر ئۆز قەۋمىدىن دۈشمەنلىككە ئۇچرىغان ۋە ئۆز يۇرتلىرىدىن ھەيدەلگەندى، دېدى.

بۇنىڭدىن بىر مەزگىل ئۆتۈپ ۋەرەقە ۋاپات بولۇپ ئۆزىنىڭ دېگەنلىرىنى كۆرۈش ئۇنىڭغا نېسىپ بولمىدى.

بۇ سۆھبەتتىن كېيىن خەدىچە ئانىمىز پەيغەمبەر ئەلەيھىسسالامغا ئىمان كەلتۈرگەن ئىككىنچى كىشى بولدى ۋە ئۇنى ھەر ۋاقىت، ھەر يەردە قوللىدى.

ھېكايىدىكى نەسىھەتلەر

● پەيغەمبەر ئەلەيھىسسالام ئوقۇش ، يېزىشنى بىلمەيدىغان بىر ساۋاتسىز پەيغەمبەر بولۇشىغا قارىماي تۇنجى بولۇپ نازىل قىلىنغان ئايەتلەرنىڭ ”ئىقرا“ يەنى ”ئوقۇ“ دەپ باشلىنىشى ئاجايىپ بىر ئىشتۇر. اللە خالىسا ”ئىمان كەلتۈر“ ياكى ” ناماز ئوقۇ“ دەپ نازىل قىلغان بولاتتى. دېمەك ھەر بىر مۇسۇلمان ئوقۇشنىڭ ۋە ئىلىمنىڭ مۇھىملىقىنى بىلىشى ۋە بۇنى ئەمەلىيەتتە ئورۇنلىشى لازىمدۇر.

خورما شېخنى سۇندۇرغان بالا

خورمىلار ئەمدىلا مېۋە بىرىۋاتقان كۈنلەرنىڭ بىرى ئىدى. رافى ئىسىملىك بىر بالا خورما يېمەكچى بولۇپ خورما شېخنى سۇندۇردى.

خورما بېغىنىڭ ئىگىسى بۇ بالىنى تۇتۇپ ئالدىنى ھېچنەمە قىلماستىن ئۇدۇللا پەيغەمبەر ئەلەيھىسسالامنىڭ ئالدىغا ئېلىپ باردى.

رافى خىجىلىقتىن ھودۇققان ۋە يۈزلىرى قىزىرىپ بېشىنى تۆۋەن سېلىۋالغان ئىدى. سۆيۈملۈك پەيغەمبەر ئەلەيھىسسالام بالىنىڭ بۇ ئەھۋالىنى كۆرۈپ كۈلۈمسىردى ۋە ئۇنىڭ بېشىنى سىلاپ تۇرۇپ:

- « بالا خورما شاخلىرىنى نېمىشقا سۇندۇردۇڭ ؟ » دەپ سورىدى.

رافى:

– ئى اللہ نىڭ پەيغەمبىرى! قورسۇقىم ئاچ ئىدى، قورسۇقىمنى
تويغۇزماقچىدىم، دېدى.

پەيغەمبەر ئەلەيھىسسالام مۇلايىملىق بىلەن:

– « خورما شاخلىرىنى ئەمدى ھەرگىز سۇندۇرما ئوغلۇم،
ئەگەر يېمەكچى بولساڭ دەرەخ ئاستىغا تۆكۈلگەنلەرنى
يېسەڭ بولىدۇ» دەپ تەۋسىيە قىلدى. شۇنىڭ بىلەن
بىرگە:

– « ئى اللہ بۇ بالىنىڭ قورسىقىنى تويغۇزغىن! » دەپ دۇئا
قىلدى.

رافى ناھايتىمۇ بەك ھۇزۇر ھېس قىلدى. چۈنكى ئۇ پەيغەمبەر
ئەلەيھىسسالامنىڭ دۇئاسىنى ئىلىش بىلەن بىرگە دەرەخ ئاستىغا
تۆكۈلگەن خورمىلارنى يېسە بولىدىغانلىقىغا رۇخسەت ئالغانىدى.

ھېكايىدىكى نەسىھەتلەر

سۆيۈملۈك پەيغەمبەرىمىز بالىلار تەربىيىسىدە ناھايتى ئۈنۈملۈك
بولغان تەربىيە يوللىرىنى كۆرسەتكەنىدى.

رافىغا ئاچىغانمايلا قالماستىن خاتاسىنىڭ سەۋەبىنى سوراپ،
ئاندىن ئۇنىڭغا يول كۆرسەتكەن ۋە ئۇنىڭ ھەققىدە خەيرلىك دۇئا
قىلغانىدى.

دېڭىزدىن كەلگەن پۇل

بىر زامانلاردا بىر سودىگەرنىڭ پۇلغا ئىھتىياجى چۈشۈپ بىر
تونۇشىدىن مىڭ تىللا پۇل سورايتۇ. پۇل سورالغان ئادەم:

– بەرسەممۇ بېرەي، لېكىن سەن مەندىن پۇل قەرز ئالغىنىڭغا
گۇۋاھ بولغىدەك بىرەرنى ئېلىپ كەل، دەپتۇ.
قەرز ئالغۇچى:

– گۇۋاھچىنىڭ نېمە كېرىكى، اللە گۇۋاھ بولۇشقا يېتەلىك ئەمەسمۇ؟
دەپتۇ.

قەرز بەرمەكچى بولغان ئادەم:

– ئۇنداق بولسا سەن قەرزگە كېپىل بولغىدەك بىرەرنى ئېلىپ
كەل! دەپتۇ. قەرز ئالغۇچى يەنە:
كېپىل بولۇشقا اللە يېتەرلىكتۇر، دەپتۇ.
قەرز بەرگۈچى:

تۇغرا دېدىڭ دوستۇم، دەپتۇ.

ئۇلار پۇلنى قايتۇرۇش ۋاقتى توغرىلىق ئۆز ئارا كېلىشىۋالغاندىن
كېيىن قەرز سورالغۇچى مىڭ تىللا پۇلنى تىجارەتچىگە قەرز بېرىپتۇ.
قەرز ئالغان بۇ تىجارەتچى ئارىدىن بىر مەزگىل ئۆتكەندە تىجارەت
قىلماقچى بولۇپ دېڭىز بىلەن سەپەرگە ئاتلىنىپتۇ. بارغان يېرىدە
سودىسىنى قىلىپ ئىشلىرىنى پۈتتۈرۈپتۇ. ئۇ ئۆيىگە قايتىش ئۈچۈن
بىر كېمە ئىزدەپتۇ. ئەمما پەقەتلا تاپالماپتۇ. قەرزنى قايتۇرۇش
ۋاقتىمۇ توشۇپ قاپتۇ. بۇ دۇرۇس يول تۇتقان تىجارەتچى قەرزنى
ۋاقتىدا بېرەلمەيدىغان بولۇپ قالغىنىنى ئويلاپ كۆڭلى بەكمۇ يېرىم
بولۇپتۇ. شۇنىڭ بىلەن ئۇ قەرزنى قايتۇرۇشنىڭ چارىسىنى
ئىزدەپتۇ. ئۇ ئاخىرىدا بىر كىچىك كۆتەك پارچىسىنى سېتىپ ئېلىپ
ئۇنىڭ ئوتتۇرىسىنى كاۋاك قىلىپ ئويۇپتۇ. ئۇ ئىچىگە قەرز ئالغان
تىللارنى ۋە پۇل ئىگىسىگە يازغان خەتنى قويۇپ، ئويغان يەرنىڭ

ئاغزىنى چىڭ يېپىشتۇرۇپتۇ - دە ئۇنى ئېلىپ دېڭىز ياقىسىغا
بېرىپ ئۇ يەردە اللەغا:

- ئى رەببىم! مېنىڭ پالانچىدىن مېڭا تىللا قەرز ئالغىنىمنى
بىلسەن، ئۇ ئالدىدا مەندىن بىر گۇۋاچى تەلەپ قىلىۋىدى مەن ”
گۇۋاھچى بولۇشقا اللە كۇپايدۇر“ دېدىم. ئۇ ئادەم سېنىڭ
گۇۋاھلىقىڭنى قوبۇل قىلدى. ئاندىن مەندىن كىپىل بولۇشقا بىرىنى
ئېلىپ كېلىشىمنى تەلەپ قىلىۋىدى مەن ” كېپىپ بولۇشقا اللە
كۇپايدۇر“ دېدىم. ئۇ ياخشى نىيەتلىك ئادەم سېنىڭ كىپىلىكىڭنى
قوبۇل قىلدى ۋە مېڭا تىللا پۇلنى ماڭا بەردى. ئى ئۇلۇغ اللە! سەن
مېنىڭ ئۆز ۋاقتىدا قايتىپ قەرزىمنى قەرەلى بويىچە قايتۇرۇش
ئۈچۈن كېمە ئىزدىگىنىمنى ۋە كېمە تاپالمىغانلىقىمنى بىلسەن. بۇ
كۆتەكنىڭ ئىچىگە قويغان تىللارنى ئىگىسىگە تاپشۇرۇپ بېرىشنى
ساڭا تاپشۇردۇم، دېگىنىچە كۆتەكنى دېڭىزغا تاشلاپتۇ.

شۇنىڭدىن كېيىن ئۇ ئادەم يەنە ئۆيىگە قايتىش ئۈچۈن كېمە
ئىزدەشنى داۋاملاشتۇرۇپتۇ.

قەرز ئىگىسى دېڭىز ياقىسىدا تىجارەتچىنى ساقلاۋاتقانكەن. شۇ
ئارىدا تۇيۇقسىز ئۇنىڭغا ئېقىپ كەلگەن بىر كۆتەك كۆرۈنۈپتۇ. ئۇ
كۆتەكنى ئۆيىگە ئېلىپ كېتىپ ئوتۇن قىلىپ قالماقچى بولۇپ ئېلىپ
مېڭىپتۇ. ئۇ ئۆيىگە بېرىپ كۆتەكنى پارچىلىغاندا ئىچىدىن مېڭا
تىللا ۋە ئۇنىڭغا ئاتا يېزىلغان خەت چىقىپتۇ.

ئارىدىن بىر مەزگىل ئۆتۈپ قەرز ئالغان تىجارەتچى كېمە تېپىپ
ئۆيىگە قايتىپ كەپتۇ ۋە ئۆزىگە قەرز بەرگەن ئادەمنىڭ ئۆيىگە
كەپتۇ. ئۇ ئۆزىگە قەرز بەرگەن ئادەمگە مېڭا تىللا پۇلنى سۇنۇپ:

– اللہ غا قەسەم قىلىمەنكى! مەن سەندىن ئالغان پۇلنى كېلىشكەن مۇددەت ئىچىدە قايتۇرۇش ئۈچۈن توختىماستىن كېمە ئىزدىگەن بولساممۇ ساڭا قەرزنى قايتۇرۇش مۇددىتى توشىدىغان ئاشۇ ۋاقتقىچە كېمە تاپالمىدىم. مېنى ئەيىپكە بۇيرىما، دەپتۇ.
قەرز بەرگۈچى:

– سەن ماڭا بىر نەرسە ئەۋەتكەنمىدىڭ؟ دەپ سوراپتۇ. قەرزدار:
– شۇنداق، مەن ساڭا بۇندىن بۇرۇن كېمە تاپالمىغانلىقىمنى چۈشەندۈرۈپ يازغان بىر پارچە خەت بىلەن مېڭا تىللانى بىر كۆتەكنىڭ ئىچىگە سېلىپ ئەۋەتكەندىم، دەپتۇ.
قەرز ئىگىسى:

– اللہ كۆتەك ئىچىگە سېلىپ ئەۋەتكەن خېتىڭ بىلەن پۇلنى ماڭا يەتكۈزدى. ھازىر ئېلىپ كەلگەن بۇ مېڭا تىللانى سەن ئۆزەڭ ئىشلەتكىن، دەپتۇ.

دېمەك ئۇلۇغ اللە قەرزدارنىڭ ۋە قەرز ئىگىسىنىڭ ياخشى نىيەتلىرىنى ۋە تىرىشچانلىقلىرىنى يەردە قويمىغانىدى.
ھېكايىدىكى نەسىھەتلەر

- بىرىگە ۋەدە بەرگەنكەنمىز ۋەدىمىزدە تۇرۇشىمىز لازىم.
- ئىشەنچ ئەڭ كاتتا دەسمايدۇر. ئىشەنچكە ئېرىشكەن ئىنسان ھەر ۋاقىت ياردەمگە ئېرىشىدۇ.
- سودا – سېتىقتا ۋە قەرز ئېلىم – بېرىمدا ھۆججەتلەشمەك لازىم، زۆرۈر تېپىلغاندا گۇۋاھچى ۋە كېپىل بولغۇچىنى ھازىر قىلىش لازىم. بۇنى دىنىمىز شۇنداق بۇيرىغاندۇر.

الله نىڭ دوستلىرى

سۆيۈملۈك پەيغەمبىرىمىز مۇنداق دېگەن:

« الله تەئەلانىڭ يوللاردا يۈرۈپ الله غا دۇئا قىلغان ۋە ئۇنىڭغا ئىبادەت قىلغان بەندىلىرىنى ئىزدەيدىغان پەرىشتىلىرى بار. ئۇلار الله غا دۇئا ۋە ئىبادەت قىلىۋاتقان بىرەر توپ ئادەمنى ئۇچراتقان ھامان باشقا پەرىشتىلەرنى:

– بۇ يەردە الله نى ياد ئېتىۋاتقان بەندىلەر بار بۇ يەرگە كېلىڭلار! دەپ چاقىرىدۇ. پەرىشتىلەرنىڭ ھەممىسى ئۇ يەرگە كېلىپ ئۇ بەندىلەرنى يەر يۈزىدىن تاكى ئاسمانلارغىچە كېلىدىغان قاناتلىرى بىلەن ئوربۇالىدۇ. الله ھەممىنى ئەڭ ياخشى بىلىپ تۇرسىمۇ پەرىشتىلەردىن :

– قۇللىرىم نېمە دەيدۇ؟ دەپ سورايدۇ.

پەرىشتىلەر:

– ساڭا دۇئا قىلىۋاتىدۇ ۋە سېنى مەدھىيلەپ ساڭا شۈكۈر ئېيتىۋاتىدۇ، دەپ جاۋاب بېرىدۇ.

ئۇلۇغ الله سوئالنى داۋاملاشتۇرۇپ:

– ئۇلار مېنى كۆرگەنمۇ؟ دەيدۇ.

پەرىشتىلەر:

– ياق سېنى كۆرمىگەن، دەيدۇ.

– كۆرسە قانداق قىلار ئىدى؟ پەرىشتىلەر:

- ناۋادا سېنى كۆرگەن بولسا ساڭا تېخىمۇ كۆپ ئىبادەت قىلغان، سېنى تېخىمۇ كۆپ ئۇلۇغلىغان، تېخىمۇ كۆپ دۇئا قىلغان بولاتتى، دەيدۇ. ئۇلۇغ الله يەنە:
- ئۇلار نېمىنى ئۈمۈد قىلىدىكەن؟ دەپ سورايدۇ. پەرىشتىلەر:
- سەندىن جەننىتىڭنى ئۈمۈد قىلىدىكەن، دەيدۇ.
- ئۇلار جەننەتنى كۆرگەنمۇ؟
- ياق، جەننەتنى كۆرمىگەن.
- ناۋادا كۆرسە قانداق قىلىشاتتى؟
- پەرىشتىلەر: ناۋادا جەننەتنى كۆرسە جەننەتكە كىرىش ئۈچۈن تېخىمۇ بەكرەك تىرىشقان، جەننەتكە تېخىمۇ بەكرەك ئىشتىياق باغلىغان بولار ئىدى.
- ئۇلۇغ الله سوئالنى سوراشنى داۋام قىلىدۇ ۋە مۇنداق دەيدۇ:
- ئۇلار نېمىدىن پاناھ تىلىشىۋاتىدۇ؟
- پەرىشتىلەر:
- ئى رەببىمىز! ئۇلار ساڭا سېغىنىپ دوزاختىن پاناھ تىلىشىۋاتىدۇ.
- ئۇلار دوزاخنى كۆرگەنمۇ؟
- ياق كۆرمىگەن.
- ناۋادا كۆرگەن بولسا قانداق قىلار ئىدى. پەرىشتىلەر:
- ناۋادا دوزاخنى كۆرگەن بولسا ئىدى، ئۇنىڭدىن تېخىمۇ بەكرەك قاچقان، تېخىمۇ بەك قورققان بولاتتى، دەيدۇ. بۇنىڭ بىلەن ئۇلۇغ الله:

- سېلەرنى گۇۋاھچى قىلىمەنكى! مەن ئۇلارنى مەغپىرەت قىلدىم، دەيدۇ. پەرىشتىلەرنىڭ بىرى:
- ئى رەببىم! ئۇلارنىڭ ئارىسىدا گۇناھكار بىر قۇل بار، بۇ ئۇلاردىن ئەمەستى، ئۇ باشقا بىر نىيەت بىلەن بۇ يەرگە كەلگەندى، ئۇ يەردە ئولتۇرۇپ قالدى، دەيدۇ. ئۇلۇغ اللە:
- ئۇنىمۇ مەغپىرەت قىلدىم، ئۇ بەندىلەر شۇنداق كىشىلەردىكى ئۇلار بىلەن بىرگە ئولتۇرۇپ قالغانلارمۇ ئۇلارنىڭ سەۋەبى بىلەن قۇتۇلدۇرۇلىدۇ، دەيدۇ. »

ھەدىستىكى نەسىھەتلەر

● جەننەتكە پەقەت اللە نىڭ رەھىمىتى (ياردىمى ۋە مەغپىرىتى) بىلەن كىرگىلى بولىدۇ. اللە نىڭ رەھىمىتى اللە نى ياد ئېتىپ تۇرىدىغان ۋە اللە نىڭ بۇيرىغىنى بويىچە ياشىغانلارغا بولىدۇ.
● سۆيۈملۈك پەيغەمبەرىمىزنىڭ خەۋەر بېرىشىچە ئۇلۇغ اللە بەندىلىرى ھەققىدە مۇنداق دېگەن: ” قۇلۇم مېنى قانداق ھالەتتە تەپەككۈر قىلسا مەن شۇ ھالەتتەمەن، ئۇ مېنى ئەسلىسە مەن ئۇنىڭ بىلەن بىللىدۇرمەن، ئۇ مېنى دىلىدا ياد ئەتسە مەنمۇ ئۇنى دىلىمدا ياد ئېتىمەن، ئۇ مېنى بىر توپ كىشىلەر ئارىسىدا ياد ئەتسە مەن ئۇنى ئۇنىڭدىن تېخىمۇ ياخشى بولغان بىر توپ ئىچىدە ياد ئېتىمەن، ئۇ مەن تەرەپكە مېڭىپ كەلسە مەن ئۇ تەرەپكە يۈگۈرۈپ بارىمەن.“

شەيتاننىڭ دوستلىرى

بىر كۈنى پەيغەمبەر ئەلەيھىسسالام ساھابىلىرى بىلەن بىر ئۆيدە ئولتارغاندا تۇيۇقسىز بىرى ئىشكىنى چىكىپ ئۆيگە كىرىشكە رۇخسەت سورىدى ۋە:

- سىلەردىن بىر تىلىگىم بار، دېدى.

بۇنىڭ بىلەن سۆيۈملۈك پەيغەمبىرىمىز:

« ئىشكى چەككەن كىشىنىڭ كىملىكىنى بىلەمسىلەر؟ » دەپ

سورىدى. ساھابىلار:

- اللە ۋە ئۇنىڭ پەيغەمبىرى ئەڭ ياخشى بىلگۈچىدۇر،

دېيىشتى.

- پەيغەمبەر ئەلەيھىسسالام:

- « ئىشكى ئالدىدا تۇرغان ئۇ ئادەم لەنەتلەنگەن مەخلۇق

شەيتاندۇر، ئۇنىڭغا اللە نىڭ لەنتى بولسۇن! » دېدى.

ھەزرىتى ئۆمەر:

- ئى اللە نىڭ پەيغەمبىرى! ئەگەر رۇخسەت بەرسەڭ مەن ئۇنى

شۇ ھامان ئۆلتۈرۈۋىتەي، دېدى. پەيغەمبەر ئەلەيھىسسالام:

« ئى ئۆمەر! ئۆزەڭنى بېسىۋال، اللە تەئالا ئۇنىڭغا تاكى

قىيامەتكىچە ياشاشقا رۇخسەت بەرگەن. ئۇنى ئۆلتۈرۈشتىن ۋاز

كەچ » دېدى. ئاندىن ساھابىلىرىگە قاراپ:

- « ئىشكىنى ئېچىڭلار! شەيتان بۇ يەرگە كېلىشكە رۇخسەت

ئالغانىدى. ئۇنىڭ دېگەن سۆزلىرىگە ياخشى قۇلاق سېلىڭلار،

سىلەرگە بىلدۈرمەكچى بولغانلىرىنى ياخشى ئاڭلاڭلار » دېدى.

ئىشكىنى ئاستا چەككەن ھېلىقى كىشى ئۆي ئىچىگە كىردى.
ئۇنىڭ تۇرقى ناھايىتىمۇ بەتبەشرە ئىدى. پەيغەمبەر ئەلەيھىسسالام
ئۇنىڭدىن:

- « ئى لەنەتلەنگۈچى! سېنىڭ ھەمراھلىرىڭ كىملەر؟ » دەپ

سورىدى. شەيتان:

- جازانە يىگەنلەر.

- « ئۇنداقتا سېنىڭ دوستلىرىڭ كىم؟ »

- زىنا قىلغۇچىلار.

- « سەن كىملەر بىلەن بىللە ياتسەن؟ »

- مەستلەر بىلەن.

- « مېھمانلىرىڭ كىم؟ »

- ئوغرى - بۇلاڭچىلار.

- « سېنىڭ ئەلچىلىرىڭ كىم؟ »

- سېھىرگەرلىك قىلغۇچىلار.

- « كۆزۈڭنىڭ نۇرى نېمە؟ (كۆزۈڭنى نۇرلۇق قىلىۋىتىدىغان

خۇشاللىقنىڭ نېمە؟ »

- ئەر - خوتۇنلارنى ئاجراشتۇرغانلار.

- « سۆيگىنىڭ كىم؟ »

- جۈمە نامىزىنى ئوقۇمايدىغانلار.

- « ئى اللە نىڭ ھۇزۇرىدىن قوغلاندى قىلىنغۇچى! سېنىڭ

يۈرىكىڭنى نېمە پارچىلايدۇ؟ »

- اللە رازىلىقى ئۈچۈن جىھادقا ماڭغان ئاتلارنىڭ كىشى.

- « ئۇنداقتا سېنىڭ جىسمىڭنى نېمە ئېرىتىپ يوق قىلىدۇ؟

«

- اللہ غا تەۋبە قىلغۇچىلارنىڭ تەۋبىسى.

- « جىگىرىڭنى نېمە پارچىلايدۇ؟ »

- كېچە ۋە كۈندۈز قىلىنغان تەۋبە ئىستىغفار.

- « يۈزىڭنى نېمە پۈرۈشتۈرىدۇ (يەنى سېنى نېمە بىزار

قىلىدۇ)؟ »

- يوشۇرۇن بېرىلگەن سەدىقە.

- « كۆزلىرىڭنى نېمە كور قىلىدۇ؟ »

- كېچىسى ئوقۇلغان ناماز.

- « بويىڭنى نېمە ئەگدۈرىدۇ؟ »

- جامائەت بىلەن ئوقۇلغان ناماز.

شەيتان پەيغەمبەر ئەلەيھىسسالام ئۇنىڭدىن سورىغان پۈتۈن

سوئاللارغا جاۋاب بەردى. دېمەك بۇنىڭ بىلەن ساھابىلارلا

ئەمەس پۈتۈن ئىنسانلار شەيتاننىڭ دوستلىرىنىڭ قانداق

كىشىلەر ئىكەنلىكىنى ۋە ئۇنىڭ خۇسۇسىيەتلىرىنى بىلىۋالغان

بولدى.

باغچىدىكى ئالتۇن كۈپ

بۇرۇنقى زاماندا بىر ئادەم بىر باغ سېتىۋاپتۇ. باغچىدا

ئىشلەۋېتىپ ئىچى ئالتۇن بىلەن توشقۇزۇلغان بىر كۈپ تېپىۋاپتۇ.

ئۇ كۈپنى كۆتەرگىنىچە ئۆزىگە بۇ باغنى سېتىپ بەرگەن ئادەمنىڭ قېشىغا بېرىپ ئۇنىڭغا:

- ئى دوستۇم! سەندىن سېتىۋالغان باغدىن ئىچىگە ئالتۇن قاچىلانغان بۇ كۈپنى تېپىۋالدىم، سەن بۇ ئالتۇنلارنى ئال، چۈنكى مەن سەندىن بۇ باغنىلا سېتىۋالغان، ئالتۇن سېتىۋالمىغان، دەپتۇ .
باغنى ساتقان ئادەم:

- مەن ساڭا باغنىڭ ئىچىدىكى نەرسىلەرنى بىرلىكتە ساتتىم، بۇ ئالتۇنلار سېنىڭ ھەققىڭ، بۇنى سەن ئېلىپ كەت! دەپتۇ .
شۇنداق قىلىپ باغنى ئالغان ئادەم بىلەن ساتقان ئادەم بۇ ئالتۇنلارنى: سەن ئال! دېسە سەن ئال! دېيىشكىنىچە خېلى ئۇزاق تالاش - تارتىش قىلىشىپتۇ. ئۇلارنىڭ ھەر ئىككىسى بۇ ئالتۇنلارنى ئېلىشتىن ئۆزلىرىنى قاچۇرۇپتۇ. ئۇلار بىر بىرىنى قايىل قىلالمىغاندىن كېيىن ئادىل بىر ھاكىمنىڭ ئالدىغا بېرىشىپتۇ.

ھاكىم ئۇلارنىڭ دېگەنلىرىنى ئاڭلىغاندىن كېيىن:
- سىلەرنىڭ بالىلىرىڭلار بارمۇ؟ دەپ سوراپتۇ. باغنى سېتىۋالغان ئادەم:

- مېنىڭ بىر ئوغلۇم با، دەپتۇ. ساتقان كىشى:
- مېنىڭ بىر قىزىم بار، دەپتۇ . بۇنىڭ بىلەن ھاكىم:
- بالىلىرىڭلارنى بىر - بىرىگە نىكاھلاپ قويۇڭلار، ئالتۇنلارنى ئۇ ئىككىسىگە خەجلەپ بېرىڭلار، ئۇنىڭدىن قالغان بىر قىسمىنى ئۆزلىرىڭلارغا سەرپ قىلىڭلار، ئۇنىڭدىنمۇ ئاشقىنىنى پېقىرلارغا تارقىتىپ بېرىڭلار! دەپتۇ.

ھېكايىدىكى نەسىھەتلەر

● قانائەت قىلىش تۈگىمەس خەزىنىدۇر. بۇ ھېكايىدىكى ھەر ئىككى كىشى قانائەت ئىگىلىرىدۇر ۋە گۈزەل ئەخلاقلىق كىشىلەردىندۇر.

اللە توغرا يولدا بولغان كىشىلەرنى دۇنيا ۋە ئاخىرەتتە مۇكاپاتلايدۇ.

● ئىنسانلارنىڭ ئەخلاقىنىڭ قانداقلىقى 1 - سودا - سېتىقتا ، 2 - قوشنىدارچىلىقتا ، 3 - سەپەردە بىلىنىدۇ.

پەيغەمبەر ئەلەيھىسسالام دۇنياغا كېلىدىغان يىلى يۈز بەرگەن پىل ۋە قەسى

مۇھەممەد ئەلەيھىسسالام دۇنياغا كېلىدىغان كۈنلەر يېقىنلاشماقتا ئىدى. مەككە شەھىرىدە خىلىدىن بېرى ئەبىرەھە ئىسىملىك بىرى توغرىسىدا سۆز - چۆچەك بولسىۋاتاتتى. ئۇ زامانلاردا ئۇلۇغ كەبىنىڭ سەۋەبى بىلەن مەككە شەھىرى مۇھىم بىر تىجارەت مەركىزىگە ئايلانغانىدى. ئەبىرەھە كەبىنىڭ بۇ دەرىجىدە مۇھىم بىر يەر بولۇپ قېلىشىغا رازى ئەمەستى. ئەبىرەھە يەمەندە ئالتۇندىن ھەل بېرىلگەن بىر چىركاۋا سالدۇردى ۋە ئۆز تەۋەلىكىدىكى كىشىلەرنى ئۆزى سالدۇرغان بۇ چىركاۋىغا كېلىپ ئىبادەت قىلىشقا بۇيرىدى.

ئەمما كىشىلەر ئۇ يەرگە كەلمەي يەنىلا كەبىگە كېتەتتى ۋە ئۇ يەرنى زىيارەت قىلاتتى. بۇنى ئاز دېگەندەك ئەرەپلەردىن بىر كىشى بۇ چىركاۋىغا كىرىپ ئۇنىڭ ئىچىگە تەرەت قىلىپ قويدى.

ئەبرەھە بۇنىڭغا بەكمۇ غەزەپلەندى. ئۇ كەبىنى ئۆرۈپ تاشلاشقا قەسەم قىلدى.

ئۇ ناھايىتى چوڭ بىر قوشۇن تەييارلىدى ۋە قوشۇننىڭ ئالدىغا چوڭ پىللارنى تىزدى. بو قوشۇن يەمەندىن چىقىپ مەككىگە قاراپ يۈرۈش قىلدى. ئۇلار يول ئۈستۈدە ئۇلارغا قارشى چىقىپ يوللىرىنى توسماقچى بولغان بارلىق كۈچلەرنى يېڭىپ ئىلگىرلىدى.

ئەبرەھەنىڭ قوشۇنى مەككىگە ناھايىتى يېقىنلاپ قالغانىدى. مەككىدىكى كىشىلەر تاغلارنىڭ ئۈستۈگە قېچىپ چىقىۋالغان بولۇپ نېمە ئىشلارنىڭ يۈز بېرىدىغانلىقىنى ساقلىشىۋاتاتتى. ئەبرەھەنىڭ ئادەملىرى مەككىگە ئەتىراپىدا ئوتلاپ يۈرگەن تۆگىلەرنى ھەيدەپ كەتتى. ئەينى چاغدىكى مەككىنىڭ كاتىۋېشى پەيغەمبەر ئەلەيھىسسالامنىڭ بوۋىسى ئابدۇلمۇتەلىپ ئەبرەھەنىڭ يېنىغا باردى. ئابدۇلمۇتەلىپ چىرايى – شەكلى كېلىشكەن، سالاپەتلىك، ھەيۋەتلىك ئادەم ئىدى. ئەبرەھە ئۇنى كۆرۈپ ئۇنىڭغا ئالاھىدە ھۆرمەت بىلدۈردى ۋە ئۇنىڭ نېمە تەلىپى بارلىقىنى سورىدى.

- سىلەر تۇتۇپ كەتكەن ئىككى يۈز تۆگەمنى قايتۇرۇپ بېرىشىڭلارنى تەلەپ قىلىمەن، دېدى ئابدۇلمۇتەلىپ.
- ئەبرەھە ئۇنىڭدىن بۇنداق ئاددىي گەپنىڭ چىقىشىنى كۈتمىگەچكە ھەيران قالدى ۋە ئاچىغانغان ھالدا:

— مەن سىلەر ئۈچۈن مۇقەددەس بولغان كەبىنى يىقتىقلى
كەلسەم سەن ئاشۇ تۆگىلىرىنىڭ غېمىدا قالدىڭمۇ، بۇ قانداق
گەپ بولدى؟ دېدى.

ئابدۇل مۇتتەلىپ سۈرلۈك تۈس بىلەن:

— مەن تۆگىلەرنىڭ ئىگىسى بولغاچقا ئۇلارنى تەلەپ قىلىپ
كەلدىم، كەبىنىڭ ئىگىسى بولسا اللە دۇر، ئەلۋەتتە ئۇمۇ ئۆز
ئۆيىنى قوغدايدۇ، دېدى.

ئەبىرەھە بۇ جاۋاب ئالدىدا تۇرۇپ قالدى. ئابدۇل مۇتتەلىپنىڭ
تۆگىلىرىنى ئۇنىڭغا قايتۇرۇپ بەردى.

مەككە خەلقى پارەكەندىچىلىك ئىچىدە ئىدى. ھەممە ئادەم
ئۆزلىرى چوقۇنۇپ كېلىۋاتقان بۇتلىرىنى تاشلاپ يالغۇز بىر اللە
غا دۇئا قىلىشاتتى. ئۇلارنىڭ قولىدىن باشقا نېمە كىلەتتى
دەيسىز. ئۇلار شەھەرنى تاشلاپ چىققىپ ئەندىشلەنگەن ھالدا
بولغۇسى ئىشلارنى ساقلاشقا باشلىدى.

ئابدۇلمۇتتەلىپ كەبىنىڭ ئىشىكىنىڭ ھالقىسىدىن تۈتتى ۋە
يىغلاپ تۇرۇپ:

— ئى رەببىم قوغدىغىن كەبە ئەھلىنى.

مەغرۇرنىڭ سۇنسۇن بۈگۈن غۇرۇرى.

ئەلۋەتتە ھىچ كىشى يىڭەلمەس سېنى.

ئىنسامۇ قوغدايدۇ، قوغدا ئۆيىڭنى.

دەپ اللە غا دۇئا قىلدى ۋە اللە دىن مەدەت تىلىدى.

ئەبىرەھە ئاخىرى ھۇجۇم قىلىش بۇيرىقىنى بەردى. قوشۇن كەبىگە
قاراپ ئۇدۇل ئىلگىرلەشكە باشلىدى. قوشۇننىڭ ئالدىدا

ناھىيىتى چوڭ پىللار بار ئىدى. ئەبرەھە، كەبىنى ئۇلار ئارقىلىق ئۆرۈمەكچى ئىدى. بۇ پىللارنىڭ ئەڭ ئالدىدا ”مەھمۇد“ ئىسىملىك بىر ئاق پىل كېتىپ باراتتى. كەبىگە يېقىنلىشىپ قالغاندا بۇ پىل ئورنىدا تۇرۇپ قالدى ۋە تۇرغان يەردە چۆكۈۋالدى. ھەرقانچە قىلىشىمۇ ئۇنى تۇرغۇزالمىدى. ئەگەر پىلنى باشقا تەرەپكە قاراپ ھەيدىسە ماڭاتتى. ئەمما كەبە تەرەپكە بۇرىسىلا ماڭمايتتى.

بۇ ئىشتىن ھەممە ئادەم ھەيران قالدى. ئىچىلىرىگە بىر خىل قورقۇنۇچ چۈشتى. بۇنىڭدا چوقۇم بىر گەپ بار دەپ ئويلاشتى. قوشۇن قايتا ھۇجۇمغا ئۆتمەكچى بولۇپ تۇرغاندا ئەقىللەرنى ھەيران قالدۇرىدىغان بىر ئىش بولدى.

ئاسمان يۈزىدە قارلىغاچقا ئوخشايدىغان بىر قۇش توپى كۆرۈندى. بۇلار ” ئەبەبىل قۇشلىرى “ ئىدى. بۇ قۇشلار توپى ئەبرەھەنىڭ قوشۇنى ئۈستۈدە ئۇچۇشقا باشلىدى. ھەر بىر قۇش ئىككى چاڭگىسىدا بىردىن، ئاغزىدا بىر دىن بولۇپ ئۈچ تال كىچىك تاش ئالغان ھالدا كەلگەن بولۇپ ئۇ تاشلارنى ئۇچرىغىنىغا ئاتاتتى. ئۇ تاش تەككەن ھەر بىر ئادەمنى ئۆلتۈرەتتى ياكى ئېغىر يارىدار قىلاتتى. قوشۇن پاتپاراق بولۇپ ئەسكەرلەر كىرىۋالغىدەك تۈشۈك ئىستىشەتتى. ئەمما قۇشلار ئۇلارنىڭ ئارقىسىدىن قوغلايتتى. ئەبەبىل قۇشلىرى ئەبرەھەنىڭ قوشۇنىنى تىرە - پىرەڭ قىلىۋەتتى.

ئەبرەھە ئېتىلغان تاشلاردىن يارىلىنىپ ئاغرىق ئازابىدا ئۆلدى.

بۇ ۋەقە بىلەن ئاللاھ نىڭ چەكسىز قۇدىرىتى يەنە بىر قېتىم نامايەندە بولدى. مۇتەككەبىر ئىبرەھە ۋە ئۇنىڭ پىللىرى بىلەن كۈچلەندۈرۈلگەن قوشۇنى كىچىك قۇشلار ئاتقان كىچىك تاشلارنىڭ كۈچى بىلەن پۈتۈنلەي تارمار بولدى.

خۇددى ئابدۇلمۇتەلپنىڭ ”ئاللاھ ئۆز ئۆيىنى قوغدايدۇ“ دېگىنىدەك راستىنلا ئاللاھ ئۆز ئۆيىنى قوغدىدى. بۇ ۋەقەلىكتىن كېيىن كەبىننىڭ ۋە قۇرەيش قەبىلىسىنىڭ ھۆرمىتى تېخىمۇ ئاشتى.

بۇ ۋەقەلىك ئەرەپلەر ئارىسىدا ”پىل ۋەقەسى“ دەپ ئاتالدى. بۇ ھەم مۇھىم بىر تارىخىي باشلانما بولدى. پىل ۋەقەسى مىلادىيەنىڭ 570 – يىلىغا توغرا كەلگەنىدى. بۇ ۋەقەلىك قۇرئان كەرىمنىڭ پىل سۈرىسىدە مۇنداق بايان قىلىنغان: [پەرۋەردىگارنىڭ فىل ئىگىلىرىنى قانداق قىلغانلىقىنى كۆرمىدىڭمۇ؟. ئۇ ئۇلارنىڭ ھىيلە – مەكرىنى بەربات قىلمىدىمۇ؟ ئۇ ئۇلارنىڭ ئۈستىگە توپ – توپ قۇشلارنى ئەۋەتتى. قۇشلار ئۇلارغا ساپال تاشلارنى ئېتىپ، ئۇلارنى چاينىۋېتىلگەن ساماندىكى قىلىۋەتتى.]

نەسىھەتلەر

ئاللاھ دىن ئۈمۈدىسىزلىنمەسلىك لازىم. ھەر بىر مۇشكۈللىك بىلەن بىر ئاسانلىق باردۇر.

غاردىكى ئۈچ يولۇچىنىڭ دۇئاسى

بۇرۇنقى زاماندا ئۈچ يولۇچى بىرلىكتە سەپەرگە چىقىپتۇ. كەچ بولغاندا يامغۇر يېغىپ كېتىپ بۇ ئۈچىسى دالدىلىنىش ئۈچۈن بىر غارغا كىرىۋاپتۇ. ئۇلار غارنىڭ ئىچىدە تۇرغاندا تاغدىن دومۇلاپ چۈشكەن بىر تاش دەل غارنىڭ ئاغزىدا توختاپ غارنىڭ ئاغزىنى چىقىش مۇمكىن بولمىغىدەك دەرىجىدە پۈتۈنلەي ئېتىۋاپتۇ. غارنىڭ ئىچىدىكى كىشىلەر بۇ يەردىن قانداق چىقىش كېرەكلىكى ھەققىدە چارە ئويلاشقا باشلاپتۇ. بۇ يولۇچىلار ئاخىرىدا:

– اللە ئۈچۈن قىلغان ياخشى ئىشلىرىمىزنى بايان قىلىپ قىلغان دۇئايىمىز بىزنى بۇ قىيىنچىلىقتىن قۇتۇلدۇرىشى مۇمكىن، دېيىشىپتۇ. – دە بۇنىڭ بىلەن ئۇلارنىڭ ئىچىدىكى بىرى دۇئا قىلىشنى باشلاپتۇ.

ئى اللە! مېنىڭ قېرىغان ئاتا – ئانام بار ئىدى. مەن ئۇلارنى ناھىيىتى ياخشى باقاتتىم. كەچ كىرگەندە ئالدى بىلەن ئۇلارنى تويغۇزاتتىم، ئاندىن ئائىلەمدىكىلەرنى ۋە ھايۋانلارنى تويغۇزاتتىم. بىر كۈنى ئوتۇن يىغىش ئۈچۈن يىراقلارغا كېتىپ قېلىپ كەچتە ئۆيگە كەچرەك قايتىم كەلدىم. ئۆيگە قايتقىنىمدا قارىسام ئانام بىلەن دادام ئۇخلاپ قاپتۇ. ئۇلار ئۈچۈن سۈت ساغدىم، ئۇلار يەنىلا ئۇخلاۋاتاتتى. ئۇلارنى تويغۇزماي تۇرۇپ ئائىلەمدىكىلەرگە ۋە ھايۋانلىرىمغا يەيدىغان نەرسە بېرىشنى راۋا كۆرمىدىم. ئۇلارنى ئويغىتىشقا ھەم قىيمىدىم. بالىلىرىم ئاچلىقتىن پۇتلىرىمغا ئېسىلىپ يىغلىشاتتى. مەن سۈت قاچىسىنى قولۇمدا تۇتقىنىمچە ئاتا – ئانامنىڭ ئويغىنىشىنى كۈتۈپ تۇردۇم، ھەتتا تاڭ ئېتىپ

كۈنمۇ چىقىپ كەتتى. ئاخىردا ئانام بىلەن داداممۇ ئويغاندى ۋە سۈتلىرىنى ئىچىشتى.

ئى اللہ بۇ ئىشنى سېنىڭ رازىلىقىڭ ئۈچۈن قىلدىم. ئەگەر بۇ ئىشىمدىن رازى بولغان بولساڭ يولمىزنى توسقان ئاشۇ توساقتىن بىزنى قۇتقازغىن!

بۇ دۇئادىن كېيىن توساق بىر ئاز ئېچىلىپتۇ. ئەمما بۇ يەردىن چىقىپ كەتكىلى بولمايدىكەن.

ئىككىنچى يولۇچى دۇئاسىنى باشلاپتۇ:

- ئى اللہ! تاغامنىڭ ناھايىتىمۇ چىرايلىق بىر قىزى بار ئىدى. ئۇنى ھەممە ئادەمدىن بەكرەك ياخشى كۆرەتتىم. ئۇنىڭغا يېقىنلاشماق ئويىدا بولدۇم، ئەمما ئۇ ماڭا ماقۇل بولمىدى. ئارىدىن بىر مەزگىل ئۆتۈپ ئۇ مېنىڭ قېشىمغا كەلدى. ئۆزىنىڭ يوقسۇللۇق ۋە ئاچارچىلىقتا قالغانلىقىنى دېدى ۋە مەندىن ياردەم سورىدى. مەن ئۇنىڭغا مېنىڭ تەلۋىمگە ماقۇل بولۇش شەرتى بىلەن 120 دانە تىللا بەردىم. ئۇ ماقۇل بولۇشقا مەجبۇر ئىدى. مەن ئۆز ئارزۇيىمغا يېتەي دەپ تۇرغاندا ئۇ:

- اللہ دىن قورق، ماڭا اللہ توسىغان شەكىلدە ئىگە بولمىغىن، دېدى.

مەن بۇ سۆزنى ئاڭلاپ ئېسىمگە كەلدىم ۋە ئۇنىڭغا يېقىنلاشمىدىم، ئۇ گەرچە ئىنسانلار ئىچىدە ئەڭ ياخشى كۆرىدىغان ئادىم بولۇشىغا قارىماي ئۇنىڭغا تەگمىدىم. بەرگەن ئالتۇنلارنىمۇ قايتۇرۇپ ئالمىدىم.

ئى اللہ! سەندىن قورققانلىقىم ئۈچۈن بۇ ئىشتىن ۋاز كەچتىم،
مېنىڭ بۇ ئىشىمدىن رازى بولغان بولساڭ يولمىزنى توسىۋالغان بۇ
توساقتىن بىزنى قۇتقازغىن!

بۇ دۇئادىن كېيىن توساق بىر ئاز ئېچىلىپتۇ ئەمما يەنىلا
چىقىپ كەتكىلى بولماپتۇ.

بۇ قېتىم ئۈچىنچى يولۇچى دۇئاسىنى باشلاپتۇ:

ئى اللہ! بىر زامانلاردا مەن ناھايىتى كۆپ كىشىلەرنى
ئىشلىتەتتىم. ئۇلارنىڭ ئىش ھەقىلىرىنى ۋاقتىدا بېرىپ تۇراتتىم.
پەقەت ئۇلارنىڭ ئىچىدىن بىرى ھەقىقىنى ئالماي كېتىپ قاپتۇ. مەن
ئۇنىڭ ئىش ھەقىقىنى ئۇنىڭ نامىدا ئىشلىتەتتىم. بىر زامانلاردىن
كېيىن ئۇنىڭ مېلى كۆپىيىپ كەتتى. ئۇزۇن يىللار ئۆتۈپ بىر
ئىشچى كەلدى ۋە:

– مېنىڭ ئىش ھەقىقىمىنى بەرگىن، دېدى. مەنمۇ:

– سەن كۆرۈپ تۇرغان ئاشۇ كالىلار، قويلار ۋە تۆگىلەرنىڭ
ھەممىسى سېنىڭ، بۇلارنى ئېلىپ كەتكىن! دېدىم.

بۇ ئىشچى بەكلا ھەيران قالدى ۋە:

– مېنى مەسخىرە قىلمىغىن! دېدى. مەن:

– ياق! ھەرگىز سېنى مەسخىرە قىلمىدىم، بۇلارنىڭ ھەممىسى
سېنىڭ، مەن سېنىڭ ئالماي كەتكەن ئىش ھەقىقىنى سېنىڭ
نامىدا ئىشلىتىپ كۆپەيتىپ قويدۇم، شۇنىڭ بىلەن سەن
كۆرۈپ تۇرغان ئاشۇ نەرسىلەرنىڭ ھەممىسى سېنىڭ بولدى،
دېدىم.

بۇنىڭ بىلەن ئۇ ئىشچى ئۇ مال توپلىرىنىڭ ھەممىسىنى ئېلىپ كەتتى.

ئى اللہ! مېنىڭ بۇ ئىشچىنىڭ ھەققىنى قوغدىشىمدىن مەندىن رازى بولغان بولساڭ بىزگە بۇ توساقنى ئېچىپ بەرگىن!
بۇ دۇئادىن كېيىن توساق پۈتۈنلەي ئېچىلىپتۇ. بۇ ئۈچ يولۇچى ئېچىلغان يەردىن چىقىپ يوللىرىنى داۋام قىلىپتۇ.

نەسىھەتلەر

● ئىنسانلارغا ياخشىلىق قىلىش اللە نى رازى قىلىدۇ. اللە ئۆزى ئۈچۈن قىلىنغان ھەر بىر ياخشىلىقنىڭ مۇكاپاتىنى بەرمەي قالمايدۇ. ئاسان ۋاقتلاردا قىلىنغان ياخشىلىق قىيىن كۈنلەردە قىيىنچىلىقتىن قۇتۇلۇشقا سەۋەپكار بولىدۇ.

كېڭلىنىڭ پۇشايمىنى

بۇرۇنقى زاماندا كىڭلى ئىسىملىك بىر كىشى بار ئىكەن. ئۇ ھەرقانداق يامان ئىشلارنى قىلىشتىن يانمايدىكەن. بىر كۈنى مۇھتاج بولۇپ قالغان بىر ئايال كىڭلىدىن ياردەم سوراپ كەپتۇ. كىڭلى:

– ئۆزەڭنى ماڭا تاپشۇرساڭ مەن ساڭا ياردەم قىلىمەن، دەپتۇ. ئايال چارىسىز بولغاچقا كىڭلىنىڭ تەلىۋىگە ماقۇل بولۇپتۇ. كىڭلى ئۇ ئايالغا 60 تال تىللا بېرىپتۇ. كىڭلى ئۇ ئايالدىن پايدىلىنماي دەپ تۇرۇشىغا ئۇ ئايال تىترەشكە ۋە يىغلاشقا باشلاپتۇ. كىڭلى:
– نېمىشقا يىغلايسەن؟ دەپ سوراپتۇ. ئۇ ئايال يىغلاپ تۇرۇپ:

- مەن ھاياتىمدا ھېچقاچان مۇنداق بىر گۇناھ ئىشنى قىلىپ باقمىغان ئىدىم. بۇ گۇناھقا مېنى مەجبۇر قىلىپ قويغىنى مېنىڭ ھەدىدىن ئارتۇق پېقىرلىقىمدۇر، ئەمما اللە دىن خىجىل بولىۋاتىمەن ۋە قورقۇۋاتىمەن، دەپتۇ. كىفل ئۆزى ئاڭلىغان بۇ سۆزلەردىن ھەيرانلىق ئىچىدە قىلىپ:

- دېمەك سەن اللە دىن قورقۇپ يىغلاۋېتىپسەن - دە؟ ئەگەر ئۇنداق بولسا سەن كەتكىن، بەرگەن پۇللىرىم سېنىڭ بولسۇن، اللە ماڭا مۇنچىلىك كۆپ نېئمەتلەر بەرگەن بولسىمۇ مەن يەنىلا گۇناھلارغا چۆكۈپ يۈرۈپتىمەن. اللە بىلەن قەسەم قىلىمەنكى! بۇندىن كېيىن اللە نىڭ بۇيرىغانلىرىغا ھېچقاچان قارشى چىقمايمەن ۋە ھېچقانداق گۇناھ ئىش قىلمايمەن! دەپتۇ ھەمدە گۇناھلىرىغا تەۋبە قىلىپتۇ.

كىفل شۇ كىچىسى تۇيۇقسىز ئۆلۈپ قاپتۇ.

ئىككىنچى كۈنى ئەتىگەندە كىشىلەر، كىفلنىڭ ئىشىكىگە ” اللە كىفلنى مەغپىرەت قىلدى “ دېگەن خەت يېزىلغانلىقىنى كۆرۈشۈپتۇ.

نەسىھەتلەر

● پېقىرلىق ۋە ئاچلىق ھەرقانداق يامانلىقلارنى قىلىشقا مەجبۇر قىلىدۇ. شۇڭا ئىشلەپ ھالال ئەجرگە ئېرىشىشىمىز، باشقىلارغا مۇھتاج بولماسلىققا تىرىشىشىمىز لازىم.

● ھەر ئىشنىڭ بېشى اللە دىن قورقۇشتۇر.

● گۇناھلىرىدىن ھەقىقىي تەۋبە قىلغۇچى ھېچقانداق گۇناھ ئىشلىمىگەندەك پاكلىنىدۇ.

ناماز گۇناھلارنى ياپىدۇ

پەيغەمبەر ئەلەيھىسسالامنىڭ ساھابىلاردىن ئەبۇ ئۇمامە رىۋايەت قىلىپ مۇنداق دەيدۇ: پەيغەمبەر ئەلەيھىسسالام ساھابىلىرى بىلەن مەسجىدتە ئولتۇراتتى. شۇ چاغدا بىر ئادەم كىرىپ كەلدى ۋە پەيغەمبەر ئەلەيھىسسالامغا:

– ئى اللھ نىڭ پەيغەمبىرى! مەن بىر گۇناھ ئىشلىدىم، ماڭا ئۇنىڭ جازاسىنى ئىجرا قىلغىن! دېدى. پەيغەمبەر ئەلەيھىسسالام ئۇ ئادەمگە ھىچبىر گەپ قىلمىدى. ئۇ ئادەم ئۇ سۆزنى يەنە تەكرارلىدى. پەيغەمبەر ئەلەيھىسسالام يەنىلا بىرنېمە دېمىدى. شۇ ئارىدا ناماز ۋاقتى كىرىپ قالدى ۋە ناماز ئوقۇلدى. ناماز ئوقۇلۇپ بولۇنغاندا ئۇ ئادەم يەنە پەيغەمبەر ئەلەيھىسسالامنىڭ ئارقىسىغا كىرىۋالدى. پەيغەمبەر ئەلەيھىسسالام:

– « سەن ئۆيىڭدىن چىقاندا تاھارەتنى ناھايىتى كامىل ئالغان ئەمەسمىدىڭ ؟ » دېدى. ئۇ ئادەم:

– شۇنداق ئى اللھ نىڭ پەيغەمبىرى! دېدى. پەيغەمبەر ئەلەيھىسسالام:

– « ئاندىن بىزنىڭ بىلەن بىرگە ناماز ئوقۇمىدىڭمۇ ؟ » دەپ سورىدى. ئۇ ئادەم:

– ئوقۇدۇم، ئى اللھ نىڭ ئەلچىسى! دېدى. پەيغەمبەر ئەلەيھىسسالام:

- «ئۇنداق بولسا اللہ تەئالا گۇناھىڭنى كەچۈردى» دېدى.

نەسەتلەر

● ئىنىكى بەش ۋاخ ناماز چوڭ گۇناھلارنى قىلماسلىق شەرتى بىلەن بىر ۋاخ ناماز بىلەن يەنە بىر ۋاخ ناماز ئارىلىقىدا قىلىنغان كىچىك گۇناھلارنىڭ كەچۈرۈلىشىگە سەۋەپ بولىدۇ.

● تاھارەتنى كامىل ئېلىش گۇناھلارنى يۇيىدۇ. تاھارەت ئېلىش ئۈچۈن قوللىرىنى ياخشى يۇيۇپ پاكىزلىغاندا قول بىلەن ئىشلەنگەن گۇناھلار تىرىقلىرىنىڭ ئۇچى ۋە بارماقلىرىنىڭ ئارىسىدىن چىققىپ كېتىدۇ.

● ئېغىز ۋە بۇرنۇڭغا سۇ بېرىپ يۈزىڭنى، جەينەكلىرىڭ بىلەن قوشۇپ بىلەكلىرىڭنى يۇغاندا ۋە بېشىڭغا مەسھ قىلىپ پۈتلىرىڭنى ئوشۇقلىرىڭ بىلەن قوشۇپ يۇغاندا پۈتۈن گۇناھلىرىڭدىن يۇيۇنۇپ پاكلىغاندەك بولىسەن.

● پىشانەڭنى اللہ ئۈچۈن سەجدىگە قويۇپ ناماز قىلغىنىڭدا پۈتۈن گۇناھلىرىڭدىن پاكلىنىپ پاك – پاكىز بولىسەن.

كىتاپ ھەققىدە بىلگىلەر---

كىتاپنىڭ مۇئەللىپى: مۇرشىدە ئۇيسال.

ئۇيسال نەشرىياتىدا نەشر قىلىنغان.

كىتاپ ئىسمى ۋە ئالاقىدار بىلگىلەرنىڭ لاتىنچە يېزىلىشى:

PEYGAMBERIMIZDEN DINI HIKAYELER_(1,2)

UYAL YAYIN EVI

M. E. B. (6286 sayı ile)

Tavsiyeli

www.Kitapyurdu.Com

TEL- Fax:0212511 27 02 – 5141042

GSM : 0533 365 22 47